

ماتہ آئینہ

(د افسانو مجموعہ)

لائق زاده لائق

ليونى ته چا وئيل چي، ژوندون خه دے،
په خدا شو وئيل، ماتہ آئینہ، دہ

Ketabton.com

کتاب پېژندنه

- * نوم _____ ماتہ آئینہ (افسانې)
- * ليکوال _____ لائق زادہ لائق
- * د چاپ کال _____ جون ۲۰۰۹ء
- * شمېر _____ ۱۰۰۰
- * بيه _____ سل روپۍ (۱۰۰)
- * ټاټېل _____ بخش سنز جنګي محله پېښور
- * کمپوزر _____ ارشاد خان (پښتو اکېډمي)
- * چاپ ځائے _____ ضياء سنز پرنټيرز پېښور

خوړونکي :- د پښتونخوا د پوهنې ديره پېښور

د ملاوېدو درک

- ⊗ يونيورستي بک ايجنسي خېبر بازار پېښور ښار
- ⊗ دانش کتابتون محله ډهکي نعلبندي پېښور
- ⊗ د پښتو اکېډمي د کتابونو دکان پېښور يونيورستي
- او ددې ترڅنګه د کتابونو هر لور د دوکان

زما دغه ساندي ساندي فکرونه

د

خدائے بخنبلي راحت زاخبلي ، خدائے بخنبلي مير مهدي شاه مهدي ، خدائے بخنبلي قلندر مومند ، خدائے بخنبلي امير حمزه خان شنواري ، خدائے بخنبلي ارباب رشيد احمد خان د محترم اجمل ختک ، د محترم گل افضل خان ، محترمي زيتون بانو او محترمي سلمی شاهين په درنو نومونو چا چي پښتو افسانه د سيالو سياله کره


او

د نني دور د بناغليو پروفېسر اسير منگل ، ډاکټر زبېرت حسرت ، بناغلي عنايت الله ضياء ، ډاکټر عرفان ختک او محترمي سيده حسينه گل په خوږو نومونو چي د افسانې د استاذانو په رنگونو کښي د نوؤ نوؤ لارو لټون کوي .

په درناوي

لائق زاده لائق

جون ۲۰۰۹ء



اعزاز

گرا نو مینہ والو ----

کہ ہر خوزما تعلق د پښتو د مردم خیزی خاوری، درہ آدم خیل،، سرہ دے۔ خوزما د ژوند زیاتہ برخہ د خپلی خاوری او خپل کور کلی نہ لری په متحده عرب امارات کښی تېره شوې ده۔ بیا هم د خپل وطن او خپلو خلقو سرہ مینہ هر وخت زما په زړه او ذهن کښی ژوندی پاتی ده او ژوندی به وي۔ د شعر و ادب سرہ زما د ورکو والی سرہ مینہ پاتی شوې ده او ---- دې مینې، دې تعلق ---- ماتہ، فنکاری،، او خود لہ۔ ما لاشعوری طور د دې صدی د لوتے فنکار، خیال محمد،، نہ اثر اخستے دے۔ او بیا چي کله ما د استاد غلام علي زوي بناغلي ارشد علي په تړون د لائق زادہ لائق سرہ اولیدل --- نو داسې داسې احساس راتہ اوشو لکه چي دوئي زما نہ ورک وو۔ زه کہ هر خو کوشش او کرم خود بناغلي لا ئق زادہ لائق د شاعری، د هغه د عاجزی، د هغه بی غرضی او د هغه بی کچه خلوص احاطہ په لفظونو کښی نشم کولے۔ زه

چې د دوئي غزلې د دوئي سندرې لولم نو داسې گڼم لکه چې
دا هر څه ئې هم زما دپاره ليکلي دي۔

د لائق زاده لائق شاعري ددې دور ، ددې وخت مکمله
ترجماني کوي او دغه وجه ده چې د ددې فکر په ټوله
پښتونخوا څه چې په ټوله نړۍ کښې مشهور دے۔

،، ماتہ آئینہ ،، که د افسانو مجموعه ده خوبيا هم په
دې باندې د لائق زاده لائق شاعرانه رنگ غالب دے او په دغه
شاعرانه او فلسفيانه رنگ کښې هر څوک خپل خپل مخ
ليدے شي۔

ما دپاره دا اعزاز بس دے چې زه په خپل دوستانو
کښې دا ،،لوتے انسان،، هم لرم۔ زما دا دعا ده چې د دوئي
دغه ادبي هلې ځلې دې لانورې هم پياوړې شي۔ چې پښتانه
ليکوال ، پښتانه فنکاران ترې استفاده کوي۔ زه درنه د لائق
زاده لائق هم په دې شعر اجازه غواړم چې :-

خبر که زه خفه شم خوياران دې خفه نشي
خدایه دا مې سوال دے يو انسان دې خفه نشي

په مينه او افتخار

محمد عباس خان

شارجه، متحده عرب امارات

خپله افسانه

زه چې کله کله یوازې ناست یم نو سترگې پټې کړم او د خپلو ناقراره فکرونو په جلب کېنې تر ډېره لرې لرې پورې لاړ شم. او بیا زه یوې داسې دنیا ته اورسم چرته چې ،ژوند ، د مینې او سکون سندرې وائي چرته چې د یو بې وسه او بې کسه ، مینې ، ، یوه سلگۍ هم په ټول کائنات کېنې زلزلې راولي. چرته چې نه څوک د حالاتو او وختونو ، جبر ، ، پېژني او نه څوک د ظلم او زیاتې د تصور سره آشنا وي. دلته د فطرت په غېږه کېنې ښکلاګانې او ښائستونو یو بل له جوختې غاړې ورکړې وي. دلته د محرومۍ تصور کول هم ډېره لویه ګناه

گنله شي - زه د يوې وړې ذرې غوندې په دغه بڼكلاگانو كښې
اوتر اوتر گرځم او بيا مې دغه لېوني فکرونه نور هم لري بوځي
دومره لري چې زه د خپل ځان نه هم ورک شم - زه او زما ځان د
يوبل په تکل كښې سرگردانه گرځو - او بيا چې كله زه د
,,لاشعور،، نه د ,,شعور،، په درشل قدم ږدم نو تيندك
وخورم او دغه تيندك سره مې سترگې او غږېږي شي چې گېر
چاپېره وگورم نو هر خوا د ظلم او وحشت لمبې بلې بڼكاري -

په دغه لمبو كښې د يو بې وسه او ناقراره ژوندون وړې
وړې سلگۍ ,,سپريتوب ،، په چپه خوله اوري - د حالاتو د جبر
د لاسه د مئينانو د ژوبل ژوبل زړونو هره يوه څرېكه زما د زړه
تل ته رارسي او بيا چې زه كله د نيمگړو نيمه خوا ارمانونو په
ورانهديره كښې ځوړند سر ولاړ ملامته ,,احساس ،، ته
وگورم نو د خيالونو او فکرونو لري مې تار په تار شي - زما د
,,امېد ،، آئينه په زمكه راپرېوځي او سره د راپرېوتو توتې توتې
شي -

زه په دغه ماته ,,آئينه ،، كښې ځان ته وگورم ځان راته
توتې توتې بڼكاره شي د خپل ځان نه او پرېرم د هر وېښته نه
مې خوله روانه شي زه په رپېدونكو لاسونو قلم راواخلم دا هر
څه وليكم - څوك ورته شاعري وائي او څوك ورله د افسانو نوم
ورکړي - خوزه د شاعري او د افسانه نگاري د رموزو سره

یادگیرنہ



ددې افسانو ټول کردارونه فرضي دي که

کوم کردار یا کومه واقعه د چا د کردار یا د

ژوند د رښتنې واقعي سره مناسبت لري نو

دا به قطعاً يو اتفاق وي ځکه چې ليکوال د

ټولني خبره کوي د چا د ذات نه.....

لائق زاده لائق

جون ۲۰۰۹ء

ترتیب

۱۲	تندرونہ	*
۲۰	ماتہ آئینہ	*
۲۵	د شپہ سیورے	*
۳۱	ما معاف کرہ	*
۳۷	شناختی کارہ	*
۴۱	تیتہی سترگی	*
۴۵	خادر	*
۵۲	لیکوال	*
۶۵	خیالے	*
۷۲	تہینکس گاد	*
۷۷	اخبار	*
۸۱	تصویر	*

۸۸	قتل	*
۹۴	استاذ گھاڑے واپس کرہ	*
۱۰۰	اوچھی اوہنکی	*
۱۰۵	اخري خط	*
۱۱۴	انصاف	*
۱۲۰	پہ تول پورہ	*
۱۲۷	مور	*
۱۳۲	د کور غل	*

تندرونه

د گل مرجانی په سترگو کبني ناقلا ره اوبسکې تلې راتلې . هغې ته نه خو د شپې د توري تيارې احساس ؤ او نه د موسم د ناکړدو نه خبر وه . نه ئې د اسمان په برېښنا څه کار ؤ او نه ورسره د ځان فکر ؤ . خو چې کله به ئې په لرې واورينو څو کو د تندر د پرېوتو اواز واوړېدو نو اسمان ته به ئې د حسرت په

نظر وکتل او داسې به ئې محسوسه کړه لکه چې دغه تندر و نه د هغې په زړه پرېوځي -

هغه د خپلې خیمې نه بهر ولاړه وه - کله به چې د اسمان برېښناد خیمو په کلي خوره شوه نو گل مرجانې ته به خاموشه او خالي کوڅې تر نظره شوې په هر لوري چپه چپیا خوره وه - خودهغې روح ناقلاړه ؤ کله به ئې اسمان ته کتل او کله به ئې په لنډ نظر خپلې خیمې ته کتل چې پکښې د لالتین تته ریا خوره وه د گل مرجانې څوارلس کلن زوئې ،، شین گل ،، د موسم نه بې پرواه په ژور خوب اوډه ؤ خود هغې ماشومه لور ،، وږمه ،، لاهغسې وینه وه - گل مرجانه د څه سوچ کولو نه پس په درنو قدمونو خیمې ته راغله په خپلې لور راتیتیه شوه او په تندي ئې ښکل کړه خود ،، وږمې ،، تبې لا اوس هم د کمېدو نوم لانه اخستو - د هغې په سترگو کښې د بې وسې اوبښکې لړۍ شوې - ځان سره پټه پټه وژړېده - هغې خپلې ماشومې لور ته څه وئیل غوښتل چې بیا ئې د تندر د راپرېوتو اواز واوړېدو اوبښکې ئې په خپل خیرن شلیدلي پیڅکي اوچې کړې - او بیا د خیمې نه بهر راووته - اسمان ته ئې وکتل او د وریځو زغلیدو سره د هغې فکرونه هم په شا وزغلبدل - هغې ته یاد شول چې ،، سید اغا ،، به هغه په ورکوټوالي څومره چیرله او چې کله به ئې ورته د واده خبرې وکړې نو دا به وشرمېده او ورته به ئې

وئیل چي د ،، ماما زويه ، ، ما سره دا خبري مء كوه - د ژوند هېخ پته نه لگي ، ، او بيا هغه ورځ هم راغله چي گل مرجانه د سيد اغا كور ته په سره ډولي - كښي راغله - په هغه ورځ گل مرجانه څومره خوشحاله وه دومره چي هغې ئي تصور هم نه ؤ كړے -

د واده نه پس به چي اغا سحر وختي دفتر ته لاړو نو گل مرجانه به ورته تر مابنماه پوري په دروازه كښي ولاړه وه - او چي تر څو به اغا كور ته نه ؤ راغلي - گل مرجانې به گوت اوبه قدرې هم نه څښلې - اغا خو څو څو ځله پوهه كړه چي ،، لېوني - زه خو په دفتر كښي ډېر څه وخورم وڅښم ته ولې داسې ځان وږي تږي ساتي ، ، گل مرجانه به ورته په خندا شوه او ورته به ئي وئيل چي ،، د ماما زويه تانه بغېر مې هېخ شي ته هم زړه نه كېږي اغا به د مينې په ډكو سترگو گل مرجانې ته وكتل او بيا به دواړه د خندا نه شنه شول -

او بيا چي كله د گل مرجانې غېږه په شين گل ډكه شوه نو مينه نوره هم سېوا شوه - گل مرجانې ته هغه شپه هم ياده شوه چي كله اغا ساه نيولې كور ته راغے او گل مرجانې ته ئي ووي چي ،، زمونږ په پاكه خاوره استعماري قواؤ قدم ايښے دے - د ترور لوري اوس وطن ته د قرباني - ضرورت دے - ته راته ووايه چي زه څه وكړم - د گل مرجانې په سترگو كښي غټي

غٹیپ اوبسکی راغلی۔ زپہ ٹی بی اختیاره غوندې ودانگل او په رپدونکو شونډو ئې اغا ته ووي۔ د ماما زويه زه پښتنه يم زما په رگونو کښې هم د ننگيالي پلار وينه زغلي۔ په دې جهاد کښې ما د خان نه بيله مۀ گڼه۔ اغا يوه اوږده ساه رابښکله لکه چې زپه نه ئې ډېر لوتے بوج سپک شومے وي۔ بيا ئې په خپلو شونډو ژبه رابښکله او په نښتي اواز کښې ئې ووي، د ترور لوري ستا جدائي ډېره گرانه ده، خوددې نه بغېر بله لار نشته چې تا او شين گل نورو مهاجرو سره يو ځائے پاکستان ته لاړ شئ۔ فکر مۀ کوه زه به هم ډېر زر درشم۔ ډېر زر،، دا ئې ووي او مخ ئې بل خوا وارولو۔

گل مرجانې ته هغه ورځ هم ياده شوه۔ چې سيد اغا هغه يوې قافلې سره ملگرې کره۔ گل مرجانې مخ په دواړه لاسونو کلک نيولے ؤ او چې کله ئې صبر جوابي شونو په بق بق وژرېده قافله د کوزې پښتونخوا په لوري روانه وه۔ سيد اغا د لاس په خوزولو هغې ته په مخه ښه وئيل او گل مرجانې خپل گران افغانستان ته په اخري نظر کتل او وړو وړو سلگو سره ئې وئيل،، زما د پلار نيکه وطنه په ځدائے دې سپارم،،۔

گل مرجانه خپل زوي شين گل سره پېښور سره نژدې يو کيمپ ته راغله۔ د ډېرو منتونو او زارو نه پس ورته يوه خيمه ورکړے شوه او هغې ايله د سکون ساه واخسته۔ د راشن دپاره

ئې روزانه د متعلقه واکمنو ستغې سپورې اورېدې خو په زړه
ئې زغم تېرولو۔ د هجرت په څلورمه مياشت ئې لور وشوه ۔
،، وږمه ،، چې ايله د دريو کالو شوه نو د مور نه ئې د پلار
پوښتنې شروع کړې ۔ خو گل مرجانې به هر ځل هغې له دلانسي
ورکولې او د شپې به ئې ورته د اوده کېدو نه وړاندې د پلار
قيصې کولې ۔ وږمې به د مور په غېږ کېنې سر ايښودے و او د
خپل بابا په فکر کېنې به اوده شوه ۔

گل مرجانې د اسمان په مخ وريځې څارلې او د ماضي
ددغه يادونو په جلب کېنې دومره لرې تلې وه چې ځان ترې هم
ورک و ۔ د هغې په سپين مخ تودې تودې اوښکې يو بل پسې
زغلبدې ۔ چې ناگهانه ئې په اوږه چالاس کېنودو ۔ هغه
وبوږنېده او چې په وار خطايي ئې مخ شاته راواړولو نو
خوبولې شين گل ولاړ و ۔ گل مرجانې زر زر خپلې اوښکې اوچې
کړې او په غريو نيولي اواز کېنې ئې ووي ،، بچيه ته ولي وينس
شومے ئې ،، ، مورې دا تپوس زه تانه کوم چې په دې نيمه شپه
کېنې ته د خيمې نه بهر په اسمانونو کېنې څه لټوي ،، شين
گل په ژور نظر مور ته وکتل ۔ سيلی ۔ نوره هم سپوا شوه ۔ گل
مرجانې زوي له هېڅ جواب ورنه کړو ۔ او په درنو قدمونو د
،، وږمې ،، خواله لاړه ۔ لس کلنې ماشومې ،، وږمې ،، سترگې
وغړولې ۔ مور په تندي ښکل کړه او شين گل پوهه شو چې مور

مې د وږمې د تبې دلاسه سرگردانه ده - زر زړې خپل خادر
 راواخستو او چې کله د خيمې نه بهر وتو نو مور د پلو نه
 راونيوؤ ، په دې نيمه شپه چرته خې ، ، مور ترې په هېبت
 پوښتنه وکړه ، زه ورځم چې د خور دپاره څه دوائې راپيدا
 کړم ، شين گل ساه نيولي ووي گل مرجاني يو سوږ اسوبلې
 وکړو - شين گل ئې خپلې خوا ته رانزدې کړو - او په ژرغوني
 اواز ئې ووي چې ، کم عقله په نيمه شپه دوائې چرته ده ، ،
 هغې په يو لنډ نظر وږمې ته وکتل او بيا د يو ساعت دپاره فکر
 يوړه - هغې شين گل ته د ډېر سوچ نه پس ووي ، ته د وږمې
 سره کښېنه زه دا د مې راځم ، ، شين گل به څه وئيل چې مور ئې
 په شغ د خيمې نه ووته او شين گل غلې ولاړ پاتې شو -

د اسمان برېښنا نوره هم سپوا شوه - د باران خاڅکي
 ورو ورو سپوا کېدل او گل مرجاني د اسمان په برېښنا کښې د
 خپل نامعلومه منزل لارې لټولې - هغه چې کله د مقبرې خوا ته
 ورسیده نو پښه نيولې شوه - هغې داسې محسوسه کړه لکه چې
 په اوږو باندې ئې يو دروند اسماني بوج راپرېوتی وي - گل
 مرجاني د اسمان په برېښنا کښې قبرونو ته وکتل - هغې ته په
 قبرونو ولاړې شنې او سپينې جنډې داسې ښکاره شوې لکه
 چې دې پورې خاندي - هغه په يو ځائ اټاله ودرېده -

دغه ساعت په لرې غرونو یو بل تندر راپرېوتو او دغه تندر سره چې په قبرونو کومه رڼا خوره شوه نو گل مرجانې پکښې خپل سید اغا هم ولیدو . چې سپینې جامې ئې اغوستې وې او د خدا نه شین د گل مرجانې په لور را روان ؤ . د گل مرجانې په ټول وجود وېبسته نېغ ودرېدل . چې کله به اسمان وبرېښېدو نو هغې به سید اغا هم د خدا شین لیدو . او چې کله به تیاره خوره شوه نو سید اغا به په دغه تیارو کښې ورک شو . څه ساعت تېر نه ؤ چې د لالتین یوه تته شان رڼا په دغه ځول کښې ښکاره شوه . گل مرجانه نوره هم خوله خوله شوه . رڼا د هغې خواته نزدې راغله . هغه شین گل ؤ په وارخطایی ئې مور ته ووی موري ! زر واپس شه په وږمې څه چل شوم دے .

گل مرجانې چې یو ځل بیا د مقبرې لور ته وکتل نو داسې ئې محسوسه کړه لکه چې سید اغا د مړو په خنداگانو کښې ورک شوم وي . په درنو قدمونو خیمې ته راورسیده او بیا چې د لالتین په تته رڼا کښې په وږمې رابښکته شوه نو وږمې ورو غوندې سترگې وغړولې او دومره قدرې ئې ووی ،، موري بابا به مې کله راځي ،، هغې ،، وږمه ،، خو څو ځلې ښکل کړه سترگې ئې د اوبښکو راډ کې شوې او څه جواب ته ئې خوله جوړوله چې د خیمې نه بهر ئې د سید اغا خدا واړیده

هغې په وار خطايي كښې شاته وكتل او چې بيا ئې مخ وړمې
ته راگرځولو نو د وړمې سترگې وازې پاتې شوې وې. لكه چې
د خپل ناليدلي پلار د راتلولارې ته گوري.

ته رانغلي زه داستا په انتظار ووم
په ككو كښې مې ارمان شو سترگې سترگې

ماتہ آئینہ

لکہ د نور کلہ پہ شان دا ہم د لاهور یو عام مازیگر
ؤ۔ تہول بنار پہ لوگو کنبی پتہ ؤ۔ ولې د شاہی جومات پہ لوپو
منارو لاوس ہم د شفق رنگونہ واضحہ بنکار بدل۔ ددغہ
رنگونو پہ سیوری کنبی چا پہ خوند خوند د قرآن پاک تلاوت
کولو او شوک د مازیگر د نمائحہ نہ پس د امام صہب خبرو

اور بدو ته غلي ناست وو۔ بلخوا جومات سره په ډېره لږه فاصله کښې د ,, شاهي محلي ,, خنداگانې هم واضحه اورېدې شوې۔

چې څنگه څنگه د ورځې په مخ د تورې شپې تور څادر خورېدو نو د گونگروگانو شرنگا سره خنداگانې نورې هم سپوا کېدې۔ خودا څه نوې خبره نه وه۔ شاهي محلي د ډېرو کلونو راسې د ژوند دا تماشي ليدلې وې۔

,, ضمير گل ,, به د هغه ورځې نه هر مازيگر په شاهي محلي کښې ځوړند سر روان ؤ۔ کله نه چې هغه د خپل کلي نه لاهور ته راغله ؤ۔ نو د ډېر کوششونو نه پس ورته معمولي غونډې نوکري په لاس ورغلې وه۔ هغه د شاهي محلي نه څو قدمه قبلې اړخ ته يو کوارټر په کرايه نيولې ؤ۔ دغه کوارټر که هر څو تنگ ؤ خو چې ضمير گل به ورته د ماښام په خره کښې سترې ستومانه راغې او په کت کښې به خور وور پر بوتونو داسې به دمه شولکه چې د مور غېږه کښې ئې سر اېښودې وي۔

ضمير گل د شاهي محلي د ,, ادا بو ,, نه ښه خبر ؤ خو غريبې ئې لويه مجبوري وه۔ او ددغه مجبوري د مخه هغه په خپله وره کمره کښې يو اړخ ته د خپلې ,, مينې ,, عکس لگولې ؤ او بل اړخ ته ئې يوه ,, آئينه ,, لگولې وه چې ضمير

گل به ور کنبی کله کله د خپلې جل وهلې خوانی. خارنه کوله او چې کله به ئې د زرۍ تارونو د شاهي محلې نغمه وچپرله. نو ضمیر گلابه د خپلې ،،مینی،، عکس ته وکتل. خپلې حیا او پښتو به ورله سترگې ښکته کړې او ضمیر گل به زر غوړونو ته گوتې یورې ،،توبه خدایه توبه ،، هغه به د ځان سره ووي.

دا د هغه د کلونو معمول ؤ خونن د هغه زرۍ ډوب ډوب کېدو د خپل کار نه وختي راووتو او تر ډېره ناوخته په شاهي محله کنبې سترې سترې گرځېدو. کله به د خورو اوربلونو تماشي ته ودریدو کله به ئې د گونگروگانوشپنگا سره د زرۍ درزا سپوا شوه او کله به ئې د شاهي محلې غټ خیتو د لالانو ته په ژور نظر لاندې باندې کتل. د هغه ذهن ته به ډېر داسې سوالونه راغلل چې د جواب په چل به ئې نه پوهېدو.

د ماښام تیارې په خورېدو وې او ضمیر گل ساعت پس خپل کوارټر ته اورسېدو. هغه په مات زرۍ د کوارټر دروازه خلاصه کړه. او د خور اسمان لاندې په کت کنبې داسې خور وور پرېوتو چې پېزار ویستو ته ئې هم خیال نه شو. په اسمان کنبې ستورو پټ پټانې شروع کړي وو. ضمیر گل دغه ستورو پسې سترگې گرځولې شپه په غزیدو وه خو ضمیر گل له بیخي خوب نه ورتلو. هغه بیا بیا اړخونه بدلول. د څه ساعت دپاره ئې یو ځل بیا اسمان ته وکتل. هلته وریځې یو بل پسې

زغلبدي اوضمير گل داسي محسوسوله لکه چي ٿول اسمان
 په منڊو شوم وي - بيا وريخو په دغه منڊو کبني يوبل
 له جوختي غاڙي ورکړي او گٽان گٽان د ضمير گل د سر
 د پاسه جرگه جرگه شوي - د هغه ساه ډوبه ډوبه شوه - مري ئي
 ونښته -

» وريخي ، ، د هغه په ذهن کبني الول کبدي هغه
 راپاخېدو دوه دري گوتيه اوبه ئي په ډېر زور د مري نه تيري
 کړي - او بيا د شپي په توره تياره کبني په درنو قدمونو بهر
 ووتو - هغه ته د کوارټر د بندولو خيال هم راغی او لږه شيبه پس
 په داسي حال کبني کوارټر ته واپس راغی چې ، د زړه درزا ، ،
 ئي نوره هم سبوا شوې وه - د هغه په هر رگ کبني زلزله وه - د
 تندي خوله ئي اوچه کړه او بيا نېغ کمرې ته ننوتو هغه په
 ، آئينه ، ، کبني د ځان کتو دپاره لکه بت اورېدو خو ، آئينه ، ،
 په مينځ بيله شوه - ضمير گل خپل ټوټي ټوټي مخ ته نه شو کتلې
 ساه ئي راماته شوه او په وارخطايي ئي ، ، عکس ، ، ته مخ
 راواړولو - ، ، عکس ، ، هم ضمير گل سره سترگي ونه لگولې
 شوې او په درز پر مخي راپرېوتو - ضمير گل په درنو قدمونو
 ، ، عکس ، ، ته نژدې ورغلو - په رپېدونکو لاسونو ئي عکس
 راپورته کړو او چي کله ئي د عکس سترگو ته وکتل نو د خولې

نہ ئی بی اختیارہ کریکہ ووتہ حکہ چہ ،، عکس ،، ٲول پہ وینو
کنبی لہلے شوے ؤ۔

چہ مہ د فکر آئینہ ماتہ شوہ
اوس بہ د خان تصویر پہ خہ کنبی گورم

د شپي سيورے

توله ورخ واورې وريدلې وې خود اسمان په مخ لا اوس
هم توري او گوري وريخې گرځېدې راگرځېدې . کله کله به
اوبنان اوبنان يو خوا بل خوا روانې شوي او په مينځ کښې به
ئې سپوږمۍ داسې مخ رابنکاره کړو لکه د ډېر عمر سترونده
پښتنه چې د دروازي په چوند کښې مخ رابنکاره کړي . شپه

یخہ وہ او د سپورمی۔ پہ تته رنا کنبی گبر چاپبرہ غرونہ داسی
 بنکار بدل لکہ چي د سپینو واؤرو لوائے لوائے بتان د خاموشی۔
 پہ ژبہ یو بل تہ ډبر څہ وئیل غواری۔ چي شپہ پہ غزیدو شوه نو
 ورسره نری نری یخہ سیلی۔ راوالوتہ۔ خو ساعت تیر نہ و چي
 ددغہ سیلی۔ رفتار پہ سپوا کبدو شو او بیا دومرہ سپوا شوه
 چي د ځول شکل ئي اختیار کرو۔ تورو او گورو وریځو یو بل له
 نوری هم جوختي غاری ورکړي۔ گبر چاپبرہ داسی نوره تیاری
 خوره شوه چي د ژمي شپہ ترې هم ویریدہ۔ او چي کلہ به سیلی۔
 د کلي پہ کورونو کنبی چورلک وخورو نو د تاخونو لوبني به په
 زمکہ داسی راغورز بدل چي اواز به ئي تر لرې لرې پوري
 اوریدے کبدے شو۔ د کلي سپو به د اسمان بر بنیدو تہ و غیل
 خو یخنی۔ به ورله زر خولپي تپي کړي۔ کلہ کلہ به چرتہ لرې د
 ونو د بناخونو د ماتېدو او د کچه د پوالونو د غورزېدو اواز هم
 راغے۔ خونہ په ځول او طوفان کنبی کمے راتلو او نہ فطرت د
 چا د جونگرو په وړاندو ملالہ و۔ څہ ساعت پس سیلی۔ سرہ د
 باران غت غت څاڅکي داسی کارۍ واړۍ راپرېوتل۔ لکہ چي د
 ډبر زغم او صبر نہ پس د یو مئین په مخ ناقرارہ اوبسکي کړي
 وږي رواني شي۔

په دې ځول او طوفان کنبی سیالہ د ځان نہ بي پروا د
 لويي مقبري په بن کنبی د لويي چناروني لاندې ولاړه وه۔ سیلی۔

د بن ٿولِي وني ٿپل ناٿپل ڪولي او ڪله ڪله به ٿي د سيالي د مخ
نه ڄادر هم پورته ڪرو - خو هغي به ڄادر په سر سم ڪرو او په
توره تياره ڪبني به ٿي تور اسمان ته وڪتل - چي ڪله به د سيالي
زور سره د بن د ونو شور په فضا گانو ڪبني خوريدو نو سيالي
به داسي محسوسوله لکه چي هغوي هم د چا په بي وسي ٿرا
ڪوي -

هغي به دغه ٿرا اوربده او ورسره به ٿي په سپين مخ د
حسرت او ارمان اوبنڪي لري ڪبدي - چي شپه نوره هم وغزبده
نود مقبري په مپنڄ ڪبني يوه رنا بنڪاره شوه - سياله وبورنبد
رنا ته ٿي په غور وڪتل - رنا په دغه ڄول او طوفان ڪبني ڄه
ساعت په ڄائو ولاڙه وه - اوبيا د هغي په لور را روانه شوه - په
رنا پسي شاته يو سيورے را روان ۽ - ڄول دنيا په مخه اخستي
وه - او سياله دغه سيوري ته فڪر وري وه -

رنا چي ڪله د چنار لاندي له راغله نود سيالي نه په ڄه
فاصله باندي ودريده - ولي سيوري لاوس هم د مقبري په ونو
ڪبني د سيالي په ٿال جوتي خوري - سيالي ساھ رانڪلي وه -
ولي په خپلو ورو سلگو ٿي اوس هم لاس نه رسيدو - ته ڄوڪ
ٿي ، سيوري پوڻتنه وڪره - د سيالي ٿول وجود وبورنيدو - په
يخه يخني ڪبني ٿي په تندي توده توده خوله راماته شوه - په
رپيدونڪو شونڊو ٿي ووي ، زه --- زه سياله يم د خان بهادر

لور،، سیوری یو اوږده ساه رابنکله او سیالی د هغه د ساه گرمي محسوس کړه. په دې ځول او طوفان کښې دلته څه کوي،، سیوري بیا پوښتنه وکړه. سیاله ټوله خوله شوه. بې اختیاره ئې د خولې نه وختل،، زه په... زه په خپل گل باچا پسې راغلي يم،، څوک گل باچا... د چا گل باچا،، د سیوري په لهجه کښې تجسس و. وار خطايي وه.

سیالی نه غوښتل چې وړاندې څه ووايي خو ناقراره سلگو ئې د زړه خبره خولې ته راوسته هغې په غور سیوري ته وکتل او بیا ئې ټوله قیصه بیان کړه. هغه قیصه، کومې چې د سیالی ژوند ناقراره کړم و. او ځان ورته مجرم بنسکار بدو. د هغه گل باچا قیصه څوک چې په سیالی مین و. خو غریب و او ځکه نو چې کله د خان بهادر خان زلمه زوئ د هغې د مینې په دنیا شکمن شو نو د داسې ځول او طوفان په شپه ئې په چارو توتې توتې کړم و. او د هغه لاش ئې بیا د کلي لوتلې نهر ته اچولې و. خو د قاتل پته ئې ځکه نه وه لگېدلې چې د کلي په تانې کښې د هغه د بودا او غریب پلار د خبرې اورېدو دپاره هېڅوک هم نه وو. دا راز صرف او صرف سیالی ته معلوم و. خو غږ ئې ځکه نه شو کولې چې په کور کلي کښې ئې د پلار نیکه په لمن داغ لگېدو.

د گل باچا د مرگ نه پس به چي کله هم د ځول او طوفان شپه وه نو سياله به مقبرې ته راتله او ترنيمو نيمو شپو به د لوئي چنار د ونې لاندې ولاړه وه - او د خپل ارمان په مزار به ئې اوبنکې تويولې - سيالې چې د گل باچا د اخري سلگو قيصه کوله نو پخپله هم سلگو نيولې وه - خو چې زړه ئې راډک شو نو بق بق په ژړا شوه - د هغې ژړا سره اسمان ډېر زيات وېرېښېدو او د سيالې سترگې د سيوري په مخ پرېوتې - د هغه گرېوان شلېدلې ؤ - د هغه سر سرتور ؤ او د ږيرې وينتۀ ئې گله ډو ډو - په يولاس کښې ئې رڼا نيولې وه او په بل لاس ئې خپلې اوبنکې اوچولې -

د سيالې خوله وازه پاتې شوه - بيا ئې په وار خطايي ووې - ،، بابا ته خو هم ژاړې ولې ،، سيوري به لاشۀ جواب ورکولو چې ځول او طوفان نور هم سپوا شو - ورسره د باران کړې وږې شيبې هم راغلې - په مقبره کښې د ونو د خانگود ماتيدو او دمړو د خنداگانو اوازونه سپوا کېدل - رڼا د سيالې د مخ نه ورو ورو په بيرته روانه شوه - او هغې رڼا پسې روان سيورم هم وليدو - د هغې ټول وجود د ويرې نه خوله خوله ؤ او ذهن ته ئې ډېر سوالونه راتلل - رڼا چې کله د قبرونو مينځ ته ورسیده نو د څۀ ساعت د بليدو نه پس مړه شوه - د مړو خنداگانې نورې هم سپوا شوې او بيا چې سبا شو نو د کلي

خلقود برچم،، شمالے کاکا،، د خیل خوانی مرگ زوئے،، گل
باچا،، د قبر سر ته مریا موندو۔

په سلگو کنبی هم اظهار کولے نشي
لویه خدایه خوک مجبوره پیدا نکړې

ما معاف کرہ

،، ما خو پھ خو حله قسم و کرو ماریہ زہ... زہ پھ
د پرو زیارتونو و گرجہ دم - د پری توبہ می وویستی ولی زہ
بادشاہ دے حکمہ نو مانہ هر وخت ،، تا ،، غواری - تا ماریہ
صرف او صرف تا... زہ نہ پوهپریم چہ تا نه خنگه زہ صبر کریم
اخر خنگه ؟... تہ چہ ماتہ پھ چپله خوله داسی خواہہ خواہہ

گوری نو لبونے زرہ می ڊپر خہ غواری... ولی زہ هېخ نہ شم
 کولے... زما معصوم ارمان دا کله منی چي زما او ستا تر
 مېنخہ ڊپره لویه فاصله ده تا په نازونو کښي سترگي غړولي
 دي او زه په غمونو کښي رالوئ شوم يم... زه خود خاورو د
 داسي کچه کور اوسېدونکي يم کوم کور چي په ټول عمر کښي
 د خوشحالي خوب هم نه دے ليدلے... منم چي زه تاله محلونه
 نه شم جوړولے... ولي د زرہ په محل کښي مي د ډپري مودې
 راسي ساتلې ئې... زما په هره ساه کښي او زما د وينې په هره
 قطره کښي ستا مقدس ارمان خوندي دے... ماريې ما که
 خدائے پاک ته په سلگو سلگو ژرلي دي نو زما هرې سلگي او
 هرې اوبنکي ترې نه ستا سوال کرے دے... د خپلې هرې
 خوشحالي په بدل کښي د خپلې هر تمنا او هر خواهش په بدل
 کښي خو ماريې ته خاموشه ولي ئې؟ خه خو ووايه کنه... دا
 خاموشي... دا خاموشي خو ما خوري... خه خو ووايه کنه اے
 بس دمره چي يو ځل راته ډخپل،، ووايه... بيا مي هېر کړه... د
 همېشه دپاره... زه درته منت کوم... ماريې منت درته کوم... ته
 ... ته گوري نه؟... د حالاتو او وختونو سپوري مونږ پسې دي
 ... زه ویرېرم... زه... زما په وجود خو... زما په وجود خو
 توده توده خوله راماته شوه... ماتہ الله هو ووايه... ما اوده کړه
 ماريې ما اوده کړه ته... ته زما په سينه سر کېرډه... او... او

ہم دغہ شان چہ مالہ خوب راشی چہ زہ اودہ شم ماریہ چہ زہ اودہ شم ،،۔

ہغہ سترگی پتہی کرہ او د ماریہ تصویر ئی سینی پوری جوخت کرو۔ د ہغہ ورو ورو سلگو ہغہ دخیال پہ نیلی۔ سور کرو۔ او د حسرتونو او ارمانونو پہ جلب کنبی ئی ډپر لری بوتلو۔ ډیوہ لاوس ہم د ہغہ سرتہ بلیدہ۔ باران کم شومے و خو چہ کلہ کلہ بہ شیبہ تیزہ شوہ۔ ہغہ بہ داسی محسوسہ کرہ لکہ چہ پہ کوتہ خوک مندہی وھی د ہغہ ټول وجود بہ پہ رپیدو شو او د ماریہ تصویر ئی سینی سرہ نور ہم جوخت کرو۔

،، ماریہ ،، د ہغہ ډپرہی مودی راسی خوبنہ وہ ولہی نن ئی پہ زہہ بی اختیارہ اوربدلی وہ۔ ہغہ تہ د سپورمی پہ رہا کنبی د ماریہ خبری ریادی شوی۔ ہغہ پہ دغہ شپہ ہم ډپر ژرلی وو۔ ولہی ماریہ تہ پتہ نہ وہ بیا ورتہ د ہغی ټول خطونہ ریاد شول چہ پکنبی مینہ وہ او د مینی غونبستنہ وہ۔ ہغہ بی اختیارہ اسویلی کول چہ ناگھانہ چا دروازہ وټکولہ۔ ہغہ سترگی وغرولہی ډیوہ ئی راواخستہ او پہ درنو قدمونو دروازی لہ ورغے۔ د ہغہ پہ مخ اوبسکی روانی وې دروازہ بیا بیا وھلے کبدہ اوچہ کلہ ہغہ دروازہ خلاصہ کرہ نو ھلتہ خوک ہم نہ وو۔ د شپی پہ تورہ تیارہ کنبی د باران شپو یو بل پوری خندا کولہ۔ ہغہ د خہ ساعت دپارہ پہ دروازہ کنبی شکمن شانتی ولار و او

د ڊيوې په تته رڼا کښې ئې اخوا د پخوا کتل - بيا ئې دروازه بنده کړه او لا کمرې ته رارسېدلې نه ؤ چې دروازه بيا ووهلې شوه خو دا ځل ورسره د ماريې اواز هم ملگرے ؤ - ، شابه دروازه بېرته کړه ټوله لونده شومه ، ، د هغه د پښو نه لکه چې زمکه تختيدلي وي - د کمرې په مينځ کښې اټاله ودریدو اواز بيا راغے ، ، هسې دې دومره يادولم شابه دروازه بېرته کړه ، ، هغه د ماريې اواز اورېدو ولې نه پوهېدو چې څه وکړي - په زړه کښې ئې ډېرې وسوسې تلې راتلې - د دروازې درزېدل ورو ورو سېوا کېدل او ورسره د ماريې د ژړا اواز هم راتلو -

هغه يو ځل بيا ډيوه راواخسته د باران شېبې بڼې تيزې شوې وې - او بيا چې څنگه هغه دروازه بېرته کړه نو چا ورله په مخ يوه درنه څپېره ورکړه او دغه څپېرې سره اسمان وېرېښېدو - هغه په دغه رڼا کښې په خپله دروازه کښې يو سپورے وليدو چې په بق بق خاندې - د هغه وجود وېرېښېدو - دروازه ئې په درز بنده کړه او چې کمرې ته راننوتو نو ډيوه ئې ايله په تاخ کښې اېښودې وه چې په کتې کښې خور وور راپرېوتو - د هغه په مخ توده توده خوله راماته شوه - ټول ساه ساه شو - د هغه د سترگو وړاندې هاغه سپوري چور لکونه خوړل - هغه د دروازې نه بهر اوس هم د ماريې خنداگانې اورېدې - په رپېدونکو لاسونو ئې د ماريې تصوير يو ځل بيا سينې سره

جوخت کرو۔۔۔ زہ ویر پریم۔۔۔ لبونی۔ ما اودہ کرہ۔۔۔ ما اودہ کرہ،، ہغہ دومرہ قدر اووې او بیا ئې سترگې پتې کرې او ہلہ ئې سترگې وغرېدې چې دروازہ چا بیا ویکولہ۔ ہغہ یو نظر بھر وکتل باران ودرېدلے و شپہ تہرہ شوې وہ او تودہ غرمہ وہ۔ ہغہ پہ ڈہرہ مشکلہ د کت نہ راپاخیدو۔ سترغلی ئې پرسیدلی وو او سترگې ئې تر اوسہ سرې وې۔ ہغہ پہ راکنسلو قدمونو دروازې تہ ورغے او چې دروازہ ئې بپرتہ کرہ نو مخامخ ڈاکي ولاړ و۔ ہغہ لہ ئې یو خط ورکړو او پہ شخ لاړو۔

ہغہ لفافی تہ وکتل زہ ئې اختیارہ ودانگل د شپې ټول واقعات ئې ذہن تہ راغلل پہ رپیدونکو لاسونو ئې د ماریې رالېرلے خط پرانستو۔ ہغې د نورو ڈہرو خبرو نہ علاوہ پہ واضحہ ټکو کنبې لیکلي وو چې،، ما معاف کرہ۔۔۔،، د،، معاف،، ټکی سرہ پہ ہغہ سر وچور لیدو او حآن ورتہ د ہاغہ سوال گری پہ شان بنکارہ شو شوک پہ ټولہ ورخ د بنار پہ بازارونو کنبې گرخي او ہر چا تہ لاس نیسی ولې ہر شتہ من او پہ کور پورہ سرے ورتہ پہ ڈہر نفرت او سپکاوی سرہ وائی،، معاف کرہ،، د ہغہ پہ مخ ناقرارہ اوبنکې پہ یو بل پسې زغلبدې د ماضی ہر یو یاد ورتہ نیمگرے خوب بنکاریدو ہغہ کمرې تہ دننہ راغے د ماریې تصویر ئې راواخستو، د حسرت او ارمان پہ ڈکو سترگو ئې ورتہ وکتل۔ ہغہ داسې

محسوسہ کرہ لکہ چہ د ماریہ تصویر ہم د هغه غریبی پوری
خاندی او ورته وائی چہ :-

پہوند د شال او شری نہ شی
پہ رنا ورخی باندی مہ وینہ خوبونہ

شناختی کارڈ

د شیپی پہ تورہ تیارہ او چپہ چپیا کنبی د حادثی
اواز تر لری پوری اوبدے شوے ؤ۔ او د خواؤ شا د نزدی
کلو خلقو د حادثی حائے تہ رامندی وهلی۔ کرمے ، ورومبے
سرے ؤ چپ دغه حائے تہ راورسیدو۔ هغه په بس کنبی د مرو او
ژوبلو کسانو اندازہ نہ شوہ کولے۔ خود ژوبلو کسانو زیبرگی ،
د زنانو ژرا او د ماشومانو چغی ئی اوریدی۔ هغه یو نظر اسمان

تہ وکتل چہی ورباندی د تورو او گورو گورو وریخو داسی تور
 خادر خو و چہی نہ خو ورکبسی د ستورو خہ نخبسی لیدے شوہی
 او نہ ترہی د سپورمی رنا سترگی بنکارہ کولے شوہی۔ بیا ئی د
 خپلی بیتہری پے رنا د یو پرق دپارہ ژوبل کسانو تہ وکتل۔ د
 حادثی د زپلو کسانو پہ زرونو کبسی دغہ پرق د امہد دیوی بلی
 کرہی خو کرمی بیا بیتہری بلہ نہ کرہ او پہ تورہ تیاری کبسی ئی
 خان ژوبل کسانو تہ ورسولو ہغہ یو یو کس تہ ورنزدی کپدو او
 خپل رپیدونکی لاسونہ بہ ئی د ہغہ پہ جیبونو تپول۔ خو چہی
 کلہ بہ ژوبل کس زبیرگے او کرونو زہ بہ ئی ترہی لاسونہ رابنکل۔
 او بیا ہغہ ،، یو داسی ژوبل کس ،، تہ نزدی ورغے چہی
 ہر دروند زبیرگے ئی کولو۔ کرمی یوہ او بدہ ساہ رابنکہ او پہ
 اطمینان سرہ ئی ورلہ پہ جیبونو لاسونہ ووہل خہ کاغذونہ ئی
 ترہی راویستل خودا پوہہ نہ شو چہی دا روپی۔ دی او کہ نور خہ
 کاغذونہ۔۔۔ او بیا۔۔۔ پہ دغہ تورہ تیاری کبسی د ہغہ ددغہ
 ژوبل سرہی پہ لاس گہری تہ پام شو چہی ورکبسی د ،، ژوند
 رفتار،، خلا کولہ۔ کرمی لاس وراو بد کپو او گہری ئی ترہی
 جب تہ کرہ۔

کرمی بہ لانور کسان لٹھول چہی د لرہ نہ ئی رناگانہی
 ولیدہی چہی د حادثی لوری تہ را روانی وہی۔ ہغہ زہ پہ دغہ تیاری

کنبی یو اړخ ته شو او چې بیا د کلو خلق د ژوبل کسانو د امداد دپاره رارسېدل نو کرمي ځان خپل کورته رسولی ؤ .

هغه د پنجو په سر خپل کت له ورغی . په کور کنبی چپه چپیا وه . هغه گړی په لاس کړه او په کت کنبی ئې پنبی وغزولې اړخونه ئې بدلول رابدلول او په زړه کنبی ئې د گړی د قیمت په حقله اندازې لگولې . یوه منصوبه به ئې جوړه کړه زربه ئې هغه وړانه کړه . او بیا به ئې په بله منصوبه سوچونه شروع کړل . په دغه ذهني کشمکش کنبی د کرمي سترگې ورغلې .

چې کله د سحر رڼا لگېده نو مور ئې مانځه له پاڅېدلې وه . هغې په خوب اوډه کرمي ته په ژور نظر وکتل او چې بیا ئې د هغه په لاس گړی ته پام شو نو زړه ئې بې اختیاره ودانگل . هغه په چاقو قدمونو د کرمي خوا له ورغله او هغه ئې خوب نه راویښ کړو . کرمي په خوبولو سترگو مور ته په غصه وکتل او ورته ئې ووي ، ، څه چل د مے ، ، مور ترې نه په وار خطایې تپوس وکړو چې ، ، دا گړی چرته وه؟ ، ، کرمي ورته سمدستي جواب ورکړو ، ، --- دا --- دا خو زما د یو ملگري ده ، ، مور ئې زوئ ته په غور وکتل په اوچو شونډو ئې ژبه رابنکله او ورته ئې ووي ، ، هلکه بهانې مه جوړوه . سمه خبره وکړه دا گړی چرته وه . کرمی د مور په دوباره پوښتنه لږ ویریدو او مور ته ئې ووي ، ، دا --- خو ما اخستی ده د برکلي د اول خان نه ، ، مور ئې په

سوالیہ نظر کرمی تہ اوکتل - اوئی وئیل ،، پہ سترگو پروندی
 شی دا خودی د پلار گری ده ،، د کرمی د سر نہ لکہ چہ شنه
 لوخرہ ختلی وی - دهغه د سترگو نہ سمدستی خوب وتبنتپدو -
 پہ مری کنبی ئی لاری اوچی شوئی - مور تہ ئی برند برند وکتل
 او پہ ریپدونکو لاسونو ئی جب تہ لاس کرو - چہ د جب نہ ئی
 کاغذونہ راووستل او ورتہ ئی وکتل نو ورومبے نظر ئی د خپل
 پلار پہ شناختی کارڈ پریوتو چہ پہ سرو وینو لرلے وو -

چہ خپل ،، ارمان ،، پہ وینو سور وینمہ
 پہ خپلو سترگو می باور نہ راخی

ٲیتٲی سترگٲی

د مورد مرگ نه پس به ماشومه ,, ناز پری ,, د
مشر خان په کور کښې یو خوا ته غلې ناسته وه . که ,, غٲې بی
بی ,, به ورته د څه کار ووئیل نو هغې به په چپه خوله کار وکړو
- او بیا به یو خوا ته یوازې یوازې کښېناسته - خو وخت سره سره
هغې دغه د ژوند غم له په خپله سینه کښې ځائ وړکړو او د
خپلې مور په رنگ ئې د ,, نائیکانو ,, خدمت ته ملا وتړله - او

بیا چہی خو کالہ پس د هغہی د معصومیت سره ،، خوانی ،،
 مستی شروع کره نو د هغہی په سور سپین مخ د رنگونو پت
 پتانیی سپوا کېدل . په زړو او خیرنو جامو کبسی به پرې هم د چا
 دا گمان نه راتلو چہی گنی ،، نازیری ،، ددی کور نوکره ده . د
 مشر خان لویه به د نازیری بنائست ته ټینگېد مے نه شوې حکه
 نو په وړه وړه خبره به ئې تنگوله . خو نازیری دغه ،، نازونو ،، ته
 حان نیولے و . حکه چہی د خدائے پاک په لویه دنیا کبسی د هغہی
 د ډاډ حائے هم دغه کور و .

یوه ورخ چہی ،، غټه بی بی ،، د خپل کشری ورور واده
 له بر کندي ته لاره نو نازیری ئې کور کبسی پاتې کره . خودا حه
 نوې خبره نه وه حکه چہی د غټې بی بی په هغہی اعتماد و .
 ،، نازیری ،، چہی د کور کارونه راغونډول نو بیا د پاسه غرمه وه .
 هغہی د خپلې خوبسې هغه جامې راواخستې کومې چہی ئې درې
 کاله وړاندې ورکوتې اختر له جوړې کرې وې . هغہی یو نظر دغه
 جامو ته اوکتل د حان سره مسکې شوه او بیا د ماسپنبن د
 مانحہ د تیاری دپاره غسل خانې ته ننوته . هغہی په خپل بدن په
 خونځونداوبه اچولې او ورسره ورسره ئې په شونډو کبسی یوه
 داسې سندره الول کېده چہی هغه پرې پخپله هم نه پوهېده . دا
 غالباً د هغہی د مایوسی اظهار و چہی کله کله به د لاشعور نه تر
 شعور پورې رارسیدو او بیابه د شونډو په سرونو کبسی ورکېده

د هغې سترگې پټې وې چې دغه ساعت د غسل خانې دروازه په درز خلاصه شوه. د ناز پري سترگې بقیې او خوله وازه پاتې شوه. مخامخ مشر خان ولاړ و. هغې که هر خود خان را انغارلو کوشش کولو خود مشر خان د سترگو پردې شلیدلې وې. د غسل خانې وړیو خل بیا پورې شو او دا حل چې خلاصیدو نو ناز پري ترې کوزې سترگې راووته. هغې په خپله بې وسه ورځ ډېرې اوبنکې توې کړې. ذهن ته ئې ډېرې خبرې راغلې خود هر سوچ او هر فکر انجام د هغې د رسوایی نه سپوږم بل هېڅ هم نه و.

ددې واقعي نه پس به ،،ناز پري،، په کور کښې خاموشه خاموشه ناسته وه. ،،غټې بي بي،، ترې خو ځله پوښتنه هم وکړه خو هر ځل د هغې په مخ تودې تودې اوبنکې یو بل پسې وزغلیدې او خاموشه پاتې شوه. خو ورځې پس چې کله مشر خان د کلي د ،،جرگې،، نه واپس کور ته راتلونو د خپل کور نه ،،قبلي اړخ،، ته ئې د جوارو په پټې کښې خپل نوکر ،،تور گل،، سره د چا پټې پټې خبرې واوړیدې. مشر خان دغه خبرو ته پښه نیولې شو د هغه ذهن ته ډېر څه راغلل. غاړه ئې تازه کړه او چې کله ئې د جوارو پټې ته د ننوتو اراده کوله نو جوار وړقېدل.... د خان تلوسه نوره هم سپوږم شوه او بیا ساعت تېر نه

وچي د هغه پېغله لور د جوارو د پتي نه راووته او كوزې
سترگې په شغ كور ته ننوته .

كه دې سترگې د شعور كله بينا كړې
د خپل ذات په آئينه كښې به ،، خان ،، ويني

خادر

هغه د خه ساعت دپاره خوړند سر ولاړ و او د سوچونوپه لوتی دریاب کښی ئی غوږی وهلی . بیا ئی سر راپورته کړو . یو نظر ئی د خپل کچه او خاؤرین کور ، برگو ، ، ته وکتل چې جولاگانو ور کښی جالی جوړی کړی وی . بیا ئی خپلو لاسونو وکتل کوم چې داسی چاؤدلی وو لکه چې چا په تیره چاره غوڅ کړی وی . د هغه د لاسونو رنگ که هر خو سور سپین

ۛ۔ وٲی،، جاو لو،، بٲخی تور کٲرے ۛ۔ د هغه سترگو کٲٲی یو
خو اوٲٲکو یو بل له غاٲرې ورکٲرې خو هغه دا فٲصله ونه کٲرے
شوه چٲی دا د خوشحالی اوٲٲکی دی او که د خٲلٲی بی وسه
ورخ اظهار دے۔

د هغه بوٲی، مور چٲی د کلونو راسٲی د تی بی مرٲضه وه
د ٲولی شٲی د ٲوخٲدو نه ٲس ایله اوس غلٲی شوٲی وه۔ ٲٲغله
خور ئی د سحر رٲا لگٲدو سره،، چٲٲی،، ته اوبو له ٲلٲی وه۔ هغه
خه فکر یورو بیآ ئی د خٲلٲی بوٲی، مور ٲه مخ سترگی ٲٲخی
کٲرې چٲی ورباندې وخت د ٲول ژوند نا کٲر دٲی بی ترتیبه لیکلٲی
وی۔ د هغی سترگی ٲٲی وی او د سپٲنو وٲٲٲو نه ئی شلیدلے
تور سرٲیچک یو طرف ته خوٲبدلے ۛ هغه ٲه دوٲم نظر ٲه خٲلٲی
مور باندې خورې برٲٲنی ته وکتل۔ چٲی دوٲره خٲرنه شوٲی وه
چٲی د،، رنگ،، ئی هٲو ٲته نه لگٲده وٲی مور ئی ٲرې اوس هم
مئینه وه خکه چٲی دا د هغی د وادهٲ نخٲنه وه۔

هغه یوٲٲر اورٲد اسوٲلے وکٲو۔ او د خٲل کور هغه
الماری له ورغے کومٲی چٲی لاتر اوسه ٲورې،، ور،، نه ۛ لیدلے۔
هغه د الماری ٲه بره ٲاخ کٲٲی ٲروت قرآن شریف را اوچت کٲو
هغه قرآن شریف چٲی د،، تبرک،، دٲاره د دوٲی ٲه کور کٲٲی
ٲروت ۛ۔ وٲی د کلونو ٲبرٲدو باوجود لا اوسه چا ٲرانٲٲه هم نه
ۛ۔ هغه یو ساعت قرآن شریف خٲلو سترگو ٲورې کلک نیولے ۛ۔

بیا ئی د هغی د لاندی پرتی خوروی۔ راواختی۔ په ژور نظر ئی روپو ته وکتل۔ وبنکي ئی تبتبدل خان سره ئی ووی،، نن نه صبا له که خبر وي،، هغه روپی۔ یو حل بیا د قرآن شریف لاندی کببنودی او خان سره ئی غلي غوندي وخذل۔

د هغه نوم،، ک شمال خان،، ؤ۔ ولي غریبی۔ کشمالی کرے ؤ۔ د لوائے کلي نه لرې په یوه بانده کبني وسیدو۔ په ټوله بانده کبني لس پنخلس کورونه او یو جومات ؤ او هم دغه د کشمالي دنیا وه۔ د هغه پلار به کلي ته روزانه د لرگو گېدے راوړو۔ او د هغی په پېسو به ئی،، کډه،، ساتله۔ د پلار د مرگ نه پس چې کشمالي په ورېمي حل تبر په اوږه کړو نو مور ئی ورته بي اختیاره په ژړاشوه۔ او سینې ته ئی راجوخت کړو۔ د هغه په نازکو اوسرو سپینو لاسونو کبني تبر کله بڼه بنکارېدو خو غریبی ورسره هم دغه،، بڼه،، کولے شو۔ حکه نو ورو ورو عادت شو او بیا ئی دغه معمول ؤ چې سحر وختي به ئی د لرگو گېدے په شا کړو کلي ته به راغے او چې کله به لرگي خرخ شول نو څه به ئی د مور دوائی شوه او څه،، چائې گوره،،۔

هغه به دا هر څه د خپل خیرن او شیلدلي خادار په پخکي پورې وتړل او کور ته به سترے سترے روان شو۔ چې کله د کلي د لوائے سکول خوا ته ورسېدو نو د څه ساعت دپاره به اورېدو۔ هر ماشوم ته به ئی په زیر زیر کتل۔ او چې د سکول

ماشومانو به په اوچت او از د قرآن پاک تلاوت کولو نو کشماله به ورته خوړند سر ولاړ و . په مخ به ئې غټې غټې اوبسکې راتلې او هر یو تکه به ئې د زرۀ تل ته کوزیدو . هغه به هر ځل ځان سره وئیل چې ،، دا ځل به که خبر وي د جومات د مولوي صېب نه سبق شروع کوم ،، خو غریبې مسلمانې ته نه پرېښودو .

د لوتی سکول نه وړاندې د بسونو او تانگو اډه وه چې ورته بالکل مخامخ د ټوکو یو غټ دوکان و . په دغه دوکان کښې به هره ورځ ټوکي خرڅېدل . کشماله به کله کله د دغه ټوکو د رنگونو تماشې ته پښه نیولې شو . خو چې کله به ئې خپلې خیرې لمنې ته وکتل نو په اوچو شونډو به ئې ژبه رابښکله او د هاغه ځای نه به چاق چاق روان شو . ولې د څو میاشتو راسې به کشماله دغه دوکان ته هره ورځ ودرېدو . لږ ساعت نه ډېر ساعت . هغه به په دوکان کښې مخامخ یو خوړند څادر ته کتل او د دغه څادر د هر تار په هر یو رنگ کښې به ورته خپله پېغله خوړ ،، گل جانه ،، ښکارېده .

هغه به په خیال او تصور کښې دغه څادر گل جانې ته په سر کړو . ورته به ئې په غور وکتل . په سترگو کښې به ئې د خوشحالی اوبسکې لارې راغلې . هغه به ئې په تندي ښکل کړه . سینې ته به ئې راجوخته کړه او ورته به ئې ووي چې ،، گل جانې زه نن ډېر خوشحاله ،، خو هره ورځ به د لارو بسونو هارنونو د

کشمالی د فکرونو دغه رنگینه سلسله شلوله . هغه خان سره دا کلکه فبصله کړې وه چې هم دا خادر به خپلې خور له یوه ورځ خامخا اخلي . ځکه نو د څو میاشتو راسې به ئې هره ورځ د لرگو د پېسو نه خور وپي . بچت کولې او غلې غوندې به ئې د قرآن پاک د سپوري لاندې کېنودې . هغه دوه درې ځله گل جانې ته ذکر هم کړې ؤ خو گل جانه به ورته د خدا شنه شوه او ورته به ئې وئیل چې ،،للاتا دې خدائے لري زما د سر خادر خو ته ئې ،، کشماله به د خپلې خور په دې خبرو ډېر خوشحالبېدو . نن چې کله گل جانه سحر وختي اوبوله لاره . نو د کشمالي دغه د مودو ارمان راؤپاریدو . خو خان سره ئې ووي ،،نن نه سبا له کخېروي ،، .

د خیالونو د گرداب نه د راوتو نه پس هغه گېډه په شا کړو او کلي ته راغی . نن د هغه گېډه گران خرڅ شو ځکه نو مور له ئې دوائې هم واخسته او خان ته ئې د دوؤ روپو کباب هم واخستل . کباب د هغه ډېر خوښ وو . خو د غریبې پرې مړه گېډه هم سود نه وه . نن چې هغه کلي ته راغلو نو د ټوکو لوتی دوکان ته په ډېر اعتماد سره اودرېدو خادر ته ئې لاندې باندي وکتل ولې لاس ئې ورتزدې نه کړه ځکه چې جب ئې خالي وو . کشمالي ټوله شپه د خوشحالی نه په وینسه تېره کړه . کله به ئې وئیل چې هسې نه گل جانه په دغه خادر کېنې د نظره

شي - کله به ئې سوچ کولو چې هسې نه چې څوک ئې رانه رشته وغواړي - گل جانه د ورور د احساساتو نه خبر وه ځکه نو ورسره ويښه ناسته وه - کشمالي ورته څو څو ځله ووي چې ،، جينۍ اوده شه ،، خو هغې به ورته ووي چې ،، ماله خوب نه راځي ،، اخر شپه صبا شوه کشمالي نن خپلې هاغه جامې واغوستې کومې چې ئې پينځه کاله وړاندې غټ اختر له جوړې کړې وې خو په هر ورکوتې او لوتې اختر کښې د اغوستو باوجود لاوس هم نوې وې - د پلاستېکو هغه بوتان ئې په پښو کړل په کومو پورې چې ورله خور په ډېره مينه رنگا رنگ توتې کلکې کړې وې - په وېښتو کښې ئې ډېره موده پس گومنز ووهله - نن هغه لرگي نه راوړل ځکه نو چاق چاق روان شو - په لاره چې به ورله څوک هم مخې له ورغلل نو کشمالي به ورته د څه تپوس نه بغېر ووييل چې ،، کلي کښې مې څه کار دے ،، چې څو قدمه به لاړو نو روغوندي به ئې په جيب لاس ووهلو او دا تسلي به ئې وکړه چې د قرآن پاک د سپوري نه را اخستې روپۍ لاوس هم د هغه په جيب کښې دي -

چې کلي ته راوړسېدو نو پښ د ټوکو لوتې دوکان ته ورغے او د څه تپوس نه بغېر په رومبي ځل خادر ته نژدې ودرېدو - خادر ئې په گوتو کښې واړولو او وپلورلو - د هغه په سختو او چاؤدلو گوتو هغه خادر نور هم نرم لگېدو - دوکاندار

کشمالی ته لاندې باندي وکتل خود هغه په مخ د اعتماد په وجه غلے پاتي شو. ,, دا په خورويۍ دے؟ ,, کشمالي غلي غوندي ووي. ,, په دولس سوه ،، دوکاندار خبره په لنډو کره او د کشمالي د سر نه لکه چې شنه لوخره ختلې وي. هغه چرته په عمر کنبې هم دا سوچ نه و کرے چې د خادر قيمت دولس سوه روپۍ هم کېدے شي.

د کشمالي په سترگو تياره خوره وه. د دوکان نه يوي ډډې ته کنبناستو او خپل جب ئې راؤسپر دو. هغه په رپيدونکو لاسونو د خپلو پينځو مياشتو جمع کرې روپۍ شمار لې. دوه درې ځله ترې شمېر هم خطا شو خوبيا ئې حوصله وکره او چې ټولې روپۍ ئې شمار کرې نو ايله پنځه سوه او درې اويا اوختې.

د هغه په تندي خوله راماته شوه. او مری ئې ونښته. بيا ئې زړه ته راغلل چې ,, زه به خپل کېدے دې دوکاندار سره ټيکه کرم او په خو ورځو کنبې به ورته د گل جانې د خادر قيمت پوره کرم ،، دغه وخت هغه نه د خپلې بودۍ مور علاج او د خيتې غوښتنې بيخي هيرې وې. هغه راپاڅېدو خود اخل ئې داسې محسوسه کره لکه چې د ټولې دنيا بوج هم د هغه په سر وي. دوکان ته ورغے خو هلته خادر نه ښکاريدو. په هغه سر وچور ليدو او د خولې نه ئې بي اختياره وختل ,, آغه

آغہ خادر؟.....،، دوکاندر بہ خۂ وئبل غوبستل چہ د موتر ہارن د کشمالي پام سرک طرف تہ راؤگرخولو د دوکان مخی تہ ولاڑ موتر کنبی یوہ دیسی میم صبہہ ناستہ وہ۔ د هغی پہ مخ باندي د میک اپ ،، پیخی ،، واضحہ بنسکار ہدی۔ د هغی سر سرتور و حکہ نو کشمالي د حیا نہ بنکتہ وکتہ او چہ پہ دوہم نظر ئی میم صبہی تہ کتل نو د هغی ہم هاغہ خادر پہ سر و۔ د هغہ پہ ذہن کنبی د گل جانہ خیال پہ تیزی سرہ چورلک وخورو۔ زر ئی مخ دوکاندار تہ راوارولو۔،، د۔۔۔۔ داسی بل خادر شتہ۔۔۔۔ ،، ،، ولی نشتہ خو پہ نغدو،، دوکاندار د هغہ پہ لاس کنبی پنخۂ سوہ او درې او یا روپی۔ لیدلې وې د کشمالي پہ سترگو کنبی منت او بی وسی۔ غارې وکری خودوکاندر هغہ تہ ہدو ونہ کتل۔ هغہ د خپل ضمیر سرہ خپلہ غریبہ ورخ ژرلہ او پہ درنو قدمونو د لوئے دوکان نہ روان شو۔ هغہ د فکرونو یوې داسی چہی پہ مخہ کرے و چہ نہ ورتہ د گھاډو د شور احساس و او نہ د کلی د خلقو۔ د هغہ زرہ راډک شومے و۔ خو ژرلے ئی نہ شو۔ نن هغہ د کلی د لوئے سکول پہ خوا کنبی ہدو پنبہ نیولے نہ شو۔ د قرآن پاک ایاتونہ هغہ واوریدل خو پہ ورومبی حل ئی د زرہ تل تہ کوز نہ شول۔ د هغہ ذہن تہ ډپر داسی سوالونہ راتلل چہ تر اوسہ ئی پہ هغی سوچ کول کفر گنلے و۔

هغه به کله پورته اسمان ته او کتل او کله به ئې لکه د لېونو د ځان سره خبرې شروع کړې. د هغه مری اوچه وه او چې کله به ورته د خپلې خور خیال لکه د دېوال مخې ته او درېدو نو هغه به یوه کریکه اووهله. د کلي خلقو د کشمالي دغه لېونتوب ته کتل خو چاته هم دا معلومه نه وه چې د هغه دتنه انسان ټوټې ټوټې شوې دے. او چې کله هغه د بازار د یوې غاړې نه بلې ته منډه وهله نو بیا د یو موټر د لاندې راپرېوتې ؤ. د کلي خلقو رامنډې کړې. د کشمالي په مخ تودې تودې وینې راماتې وې. هغه په خپل لاس کښې لاوس هم هاغه روپۍ کلکې نیولې وې. د کومو په لورې ډاډ چې هغه د خپلې خور د څادر د اخستو دپاره بازار ته راغله ؤ. د موټر نه دوه کسان وارخطا راکوز شول. د هغوي د مخ رنگونه تختیدلي وو. په دغه دوؤ کسانو کښې یوه هاغه میم صېب هم وه د چا په سر چې کشمالي د خپلې خور، ارمان،، لیدلے ؤ.

میم صېب چې د خلقو په گڼه گڼه کښې کشمالي ته اوکتل نو خوله ئې وازه پاتې شوه. د هغې د مخ نه رنگونه په تیزی سره والوتل. هغې د کشمالي په مخ د وینو سیلاب نشو لیدے. په رییدونکو لاسو نو ئې د سر نه څادر راکوز کړو او چې کله ئې د هغه په مخ اچولو نو د کشمالي په سترگو کښې سلگۍ سلگۍ ارمان یو ځل بیا مسکے شو. خو هغه د خپلو

جذبو اظہار نہ شو کولے۔ ہغہ خپل ہاغہ رپیدونکے لاس میم صہب تہ ور اوږد کرو۔ پہ کوم کنبی ہغہ لاوس ہم ہاغہ پنخہ سوه او درې اويا روپي۔ کلکې نیولې وې۔۔۔ د کلي خلقو یو بل تہ په سوالیہ نظرونو کتل۔۔۔ او۔۔۔ د کشمالي لاس ہم ہاغسې عز بدلے پاتې شو۔۔۔ ہغہ یو دوه ځلہ اوږدہ ساہ راښکھ او بیا ئې تودہ وینہ پہ سرېدو شوه۔

ساعت پس چې کله د کلي خلقو د کشمالي مړے د ہغہ کور تہ وړلو نو پہ دغہ خلقو کنبی ہاغہ میم صہب ہم ځورند سر روانہ وه۔ بل خوا، گل جانہ،، لاوس ہم د خپل کور قبلې اړخ تہ د لوتے گت پہ سر ناستہ د خپل لالا پہ انتظار وه۔ ہغې چې د خپل کلي پہ لور دغہ روانہ گنہ گونہ اولیدہ۔۔۔ نو زړہ ئې او درزېدو۔ ذہن تہ ئې ډېرې وسوسې راغلي۔۔۔ ہغې پہ خپلې مور پسې دننہ کوتې تہ منډې کرې۔ مور ئې توخي پہ سر را اخستې وه۔۔۔ او چې کله ورتہ گل جانې خبرہ او کرہ۔ خود ہغې پہ مری کنبی لارې اونختې۔ ساہ ئې راماتہ شوه۔

ہغہ لاد مور خوا کنبی ناستہ وه چې د گنہو کسانو خبرې ئې واوړیدې۔ ہغې پہ وار خطایی د کوتې نہ باہر رامنډہ کرہ۔ ہغې یو ځل د خلقو خاموشی تہ او کتل او بیا ئې پہ کت غورېدلي،، خادر،، تہ او کتل۔ څو لحظې لکہ د بُت خاموشہ ولاړہ وه۔۔ او چې بیا ئې پہ رپیدونکو لاسونو د کت نہ خادر

را بنکلو نو د خپل لالا په وینې وینې مخ ئې سترگې اولگېدې -
 هغې بې اختیاره چغې کړې --- ،، دا چا ؟ لالا --- دا ولې ؟ ، ،
 هغې په دواړه لاسه خپل مخ وهلو --- وپښتۍ ئې شو کول - خود
 هغې د دلایسې دپاره څوک هم نه وو - څوک هم نه -
 او چې کله په ژړا ژړا د هغې مری اونخته نو لکه د لېونو په
 خپل ورور راپرېوته او چې په سلگو سلگو ئې د خپل لالامخ ته
 په غور اوکتل - نو داسې ئې محسوسه کړه لکه چې هغه ورته
 په مسکا کښې وائي ،، زما لېونۍ --- زما گل جانې --- مۀ ژاړه
 --- تۀ ولې خفه کېږې --- تۀ اوگوره کنه --- ،، ما --- ما --- خو
 درله دادے ،، خادر ،، راوړے دے ، ، -

چې خندا ئې پرې تر مرگه پیرزو نشي
 د غریب سړي ،، لوائے جرم ،، غریبي ده

لیکوال

هغه په يو داسې ماحول كښې سترگې غړولې وې چرته چې د ،پښتون كلتور ،، روايات لاوس هم ټول ژوندي وو . گودرونه اباد وو اخرونه لاگرم وو او د كلي په كوڅو كښې به لا اوس پټ پټ پټ او چندروگانې كېدې . په حجرو كښې به د شپې تر ناوخته پورې د ستار د ترنگ او د منگي د تنگ سره لاوس هم ټپې او چاربيتې وئيلې كېدې . او كه چرې به حجري ته كوم

مشر رانتوتو نو په هر لور به خاموشي خوره شوه . د چيلم لوگي به په برگو کښې ورک شول او د ستار اواز به ورو ورو غلې شو . زلمو به د مشر خبرو ته غوږ نيولې ؤ او تر هاغې به ئې خه نه وئيل تر خو به چې مشر واپس نه و تلې .

د کلي پېغلو به کله کله په گودر مازيگر گرم کړو او په خدا خدا به ئې يو بل بنه په اوبو وويشتل . خو چې کله به د ما بنام په تروږمې کښې دغه پېغلي لوندې خوشتې کورونو ته راغلي نو نه خو به ورته مور پلار خه وئيل او نه به ورته زلمو وروڼو غاښونه چيچل . خکه چې دا ددغه کلي ، روايات ، وو .

قبلي اړخ ته د کلي لوتې ډاگ ؤ . چرته به چې هر مازيگر زلمو کبدي کوله . ددې لوبې تماشي ته به د کلي ماشومان هم ناست وو او بوډاگان هم . فرق صرف دومره ؤ چې ماشومانو به د ، سبا ، انتظار کولو او مشرانو به ، پرون ، ، پسې منگلي مروړلې . کله کله به د کلي ځني ماشومانو اتني واچولو په گدا گدا به دغه لوتې ډاگ ته راغلل . لوبه به ودرېده . ځوانان به هم په اتني کښې شريک شول بوډاگانو نه به د عمر احساس لرې لاړو او ټول به دغه اتني ته د خدا نه شنه پراته وو . د کلي پېغلي او مشرانې زنانه به هم ددې اتني تماشي ته راووتې .

ژوند کښې مسته سادگي وه . په ټول کلي کښې پنځه شپږ کورونه پاڅه وو ولي د دغه پخو او کچه کورونو تر مېنځه

، فاصله ، نئه وه او ټول خلق به په بڼه او بده کښې یو بل سره اوږه په اوږه ولاړ وو .

هغه په کچه خاؤرین کور کښې سترگې وغړولې . د خرپوسو او ماشوم والي نه پس چې هغه څنگه د پوهې او شعور په درشل قدم کېښود نو وخت سره سره د کلي روایات او اقدار هم بدلیدل . کور په کور د اوبو نلکې لگېدې او ګودرونه شاپیدل . بیتکونه جوړېدل او حجرې وړاندې . کشران هوبسیاریدل او مشران په معاشره بوج ګڼلې کېدل . ولې هغه د دغه بدلون نه بې پروا ؤ د هغه په ذهن کښې د ماضي ښکلاګانې او د ماشوم ولي یادونه ټول محفوظ وو . او چې کله ئې دغه یادونه د لفظونه په چوکاټ کښې ځائې کړل نو هر چا ورته ، لیکوال ، ، ووي . د فطرت د ښکلاګانو اولسي لیکوال ... د هغه دغه اولسي رنگ په هر چا بڼه لگېدو ځکه نو په لږ وخت کښې ډېرو خلقو وپېژندو .

په دغه ډېرو خلقو کښې یوه ، روبي ، ، هم وه . چې د لیکوال د ښځې خپلوانه وه . ځکه نو هغه به اکثر ، روبي ، ، کره ښار ته تلو . هغې به هر ځل لیکوال ته په ډېره مینه ، هر کله راشه ، ، ووي . لیکوال به ورته خپله نوې لیکنه واؤروله . هغې به داد ورکړو او لیکوال ته به ډاډ ملاؤ شو . داسې ډېر وختونه تېر شول او بیا یوه ورځ لیکوال د خپل کلي په ساده حسن یو

نظم وليکلو - داسې نظم چې ليکوال ئې پخپله په بيا بيا لوستو نه مړېدو - هغه په دې سوچ ډېر خوشحاله ؤ چې کله دا نظم په مشاعره کښې واړوي نو څومره داد به واخلي -

بيا ئې زړه ته راغلل چې دا نظم اول ،، روبي ،، ته اورول پکار دي - ځکه نو د څه سوچ نه بغير بنار ته روان شو - چې کله د ،، روبي ،، کور ته ورسېدو نو په وړومبي ځل پښه نيولې شو - زړه ئې بې واړه غوندې ودانگل ، خو پوهه نه شو چې څنگه ئې دروازه بيرته کړه نوروبي د خدا نه شنه شوه ،، ماوئيل تاسو به نن خامخا راحئ... دا ... دا زما زړه وئيل او خبر ئې ليکوال صېب... زړه چرې هم دروغ نه وائي ،، هغې دا هر څه په يوه ساه ووي او ليکوال لاساه نه وه اخستې چې ،، روبي ،، په منډه منډه اخبار په لاس راغله - ،، دا اوگورئ ليکوال صېب زه د تيرې يوې اوونې نه ستاسو ليکلې دا افسانه بيا بيا گورم ،، -

د ليکوال په مخ د خوا اعتمادی اثار نور هم واضحه شول - هغه د روبي د لاس نه اخبار واخستو ډېر ساعت ئې خپلې افسانې او عکس ته کتل او چې سر ئې راپورته کړو نو روبي لاهغسې د خدا نه شنه ولاړه وه - د هغې وړې سترگې نورې هم وړې شوې وې - او په غنم رنگي مخ ئې حيا او ښکلا داسې چورلکونه خوړل چې ليکوال ئې په خپل گرداب کښې ښکيل کړو - د هغه د زړه درزا په وړومبي ځل دومره سېوا شوې

وہ خو هغه خپلو دغه احساساتو له نوم نه شو ورکولے - «روبي»،
 بنکته کتل او ليکوال د هغې د مخ په غوریدلي کتاب کبسي د
 خپل ژوند فالونه کتل - هغه په دغه ټول لټون کبسي د خپل خان
 نه ورک ورک واپس کور ته روان وو او هله ورته د «خان»،
 احساس وشو چې د بنار په لټه بازار کبسي ورته چا اواز وکړو
 چې «ليکوال صېب غاړې ته شه شاته دې ټرک را روان دے»، -
 د ليکوال د حساس ذهن دپاره دا معمولي واقعه نه وه -
 «روبي»، د هغه زړه ته داسې راننوتې وه چې هغه ته د خپل
 زړه درزا بنکارېده - هغه به ټوله ټوله ورځ يوازې ناست و - خان
 سره به ئې ژړل ولې د «روبي»، نوم اخستل د هغه دپاره گران
 وو - د ليکوال په دې ناخاپه خاموشی د هغه بنځه هم خوځوځله
 شکمنه شوه - خو هر ځل ئې زړه له په «دروغه»، دلایسه ورکړه
 کلونه تېرېدل او د روبي مينه د ليکوال په زړه کبسي نوره هم
 سېوا کېده -

او بيا يوه ورځ ليکوال -... د خپل فراق او ناقراری په
 لمبو کبسي ژوندي ساتلي ټول ليکونه راغونډ کړل او په دې
 خيال «روبي»، کره لارو چې هغې ته د خپلې لېونۍ «مينې»،
 قيصه په تفصيل سره بيان کړي چې څنگه ورسېدو نو د روبي
 په ليدو ئې داسې محسوسه کړه لکه چې هغه هم دده په انتظار
 وه - دا ځل ئې ورله د معمول خلاف په خپل لاس چائي هم پخې

کری۔ د روبی مور هغی ته خو حله ووې چې، په کور کبني نوکرانې شته نو ته ولې خان له تکلیف ورکوي،، - خو هغې ضد کولو او مور ئې زړه نه شو ماتولے -

لیکوال لاد چایونه دوه گوته نه وو اخستي چې روبی ورته ووې،، تاسو چائې وخبني بیا دسرره زما خو ذاتي خبرې دي،، دا ئې ووې او خه کار پسې لاره - د لیکوال په مری کبني چائې گوته شوې د هغه د زړه درزا سپوا شوه - هغه د روبی،، ذاتي،، خبرو اورېدو ته ډېر لېواله ؤ - هغه ډېر کوشش وکړو ولې چائې ئې ونه خبلي شوې - ساعت تېر نه ؤ چې روبی راغله او هغه ته مخامخ کبيناسته - د لیکوال رنگ وتبتهدو - د هغه د وجود هر رگ تپيونه وهل - خه ساعت روبی بنکته کتل او غلې ناسته وه - لیکوال د هغې د خاموشی نه ډېر مطلبونه اخستل خکه نو رپېدونکي وبنکي ئې بیا بیا تبتهدل راتبتهدل - زه ستاسو د لیک قدر کوم - روبې ورو غوندې ووې لیکوال هېخ ونه وئیل صرف سر ئې وخوزولو او یو نظر ئې په خپل لاس کبني د لیکونو مجموعې ته وکتل - روبی مخ بلخوا وارپولو او وې وئیل،، تاسو ډېر لیکل کوئ،، ډېره پوهه لرئ علم لرئ خو په یوه خبره مو هډو سوچ نه دے کری،، د لیکوال په مخ ډېر سوالونه راغلل - هغه روبی ته په غور او کتل،، تاسو دا سوچ نه دے کری چې که چرې یو سره خپلو ماشومانو

بچو او بنحیٰ له دومره لویه دوکوه ورکولے شی نو د هغه په مینه یقین لرل بی وقوفی ده او که نا؟ ،، د ائی ووی او په شخ د کمرې نه ووته .

د لیکوال د ټول وجود نه لکه چې ساه وتې وي . د هغه نه خپل لیکونه خواره واره په زمکه پر بوتل . خو په رپیدونکو لاسونو ئې بیا راغونډ کړل . د هغه مری وچه وه او چې راپاڅېدو نو داسې ئې محسوسه کړه لکه چې د کمرې ټول دیوالونه چاپېره چورلي . په رابنکلو قدمونو د ،، روبي ،، د کوره راووتو هغه د خپل ژوند د ټولونو لویه بازي بائیللې وه . ځان ورته مجرم مجرم بنکاریدو . د خپل ځان مجرم . . . د خپلې بنحیٰ مجرم او د خپلو وړو وړو بچو مجرم . چې کله کلي ته ورسېدو نو د خپل کور دروازه ئې په درز بیرته کړه او په وړومبي ځل ئې دا محسوسه کړه چې د خپل کور دیوالونه هغه خوري . نېغ خپلې کمرې ته ورغی . په کت کبسي خو اور پر بوتو او په چغو چغو په ژړا شو . چې کله ئې لږه ساه واخسته نو گېر چاپېره کمرې ته ئې وکتل . هلته کاغذونه گډ وډ پراته وو . صندوقونه تس نس کړی شوي وو او ټولې جامې جوړې خورې وړې پرتې وې . د هغه په خپلو سترگو باور نه راتلو . په وار خطایی د کت نه راپاڅېدو خو ځله ئې سترگې ومړلې . مخامخ په میز د روبي

تصویر پروت و۔ ہغہ پتہ تندی، دغہ تصویر را اوچت کپرو۔ نو
ورسره ئی د خیلې بنخې لیک ہم لاس ته راغے۔

،، تاتہ دې روبی مبارک شی۔ ما ستا هر خة ولوستل د
وضاحت کولو هېخ ضرورت نشته خکھ چې ما ډېر صبر کرے
دے زة خیلو بچو سره ستا کور پر ږدم چرتہ خم؟ دا ماتہ ہم پتہ
نشته خوتہ۔۔۔ تہ زمونږ دلتون کوشش مہ کوہ،،۔

لیکوال دا هر خة خو خو خله ولوستل۔ د،، روبی،،
تصویر ته ئی کتل او بیا لکه د لېونو د خیلې کمرې نه راووتو
په کور کنبې چپه چپیا وه۔ هغہ یو خوا بل خوا منډې وهلی
خیلو بچو او بنخې ته ئی اوازونه کول خو هلته خوک هم نه وو۔
هغہ په ریږدونکو لاسونو خپل ټول لیکونه راغونډ کړل او خة
ساعت پس شعرونه سوزېدل، افسانې لمبه کېدې، تکلونه
لوخره کېدل، نظموه ایره کېدل او لیکوال ورته د خندا شین و۔
کله به ئی،، روبی،، یادوله۔ کله خپله ماشومه لور،، خوږه،، او
کله به ئی خیلې بنخې ته نعرې وهلی۔ هغه په داسې حال کنبې
د کوره راووتو چې گربوان ئی شلېدلے و وېنسته ئی گله وډ وو او
د کلي په هره کوخه کنبې ئی په چغو چغو ژړل۔ هغه پنبې ابله
پنبې هر طرف ته منډې وهلی خو چا ورله هم دلایسه نه ورکوله
خکھ چې که دا کله هر خو هم هاغه و۔ ولې اوس ئی،، اقدار،،

او ،، روایات ،، بدل وو ۔ دلته خان حانی وہ او هر سرے د خان
په غم اخته ؤ ۔

خو میاشتی خود کلي خلقو لیکوال ببر سر او شلبدلے
گرہوان یو خوا بل خوا ولیدو ۔ ولې بیائی هېخ پته ونه لگیده
چې چرتہ لارو ۔ اوس چې کله د خوارلسمې سپوږمۍ وي نو د
کلي قبلې اړخ ته د غره د سر نه د هغه د تپو او چاریتو اواز
صفا اوربده شي او چې کله خول او طوفان وي نو د کلي خلق
په لارو کوخو کبني د هغه خنداگانې اوري ۔ مشران وائي چې
لیکوال د کلي په هر کور او هره کوخه کبني موجود دے خو
چاته خان نه بنائي ۔

چې د مینې د لمبو په اور کبني سوزي
هاغه روح به تر ابده په سلگو وي

خیالے

هغوي دواړه د وركوتوالي ملكري وو. د كلي لاري كوڅې د هغوي د پتې پتېانو د هغوي د چندروگانو او نورو معصومو جذباتو گواه وې. او چې د كومي ورځې نه د مينې احساس د هغوي لاشعور نه شعور ته راغله ؤ. نويوبل ئې خوښ شوي وو. ولي د دواړو تر مېنځه ډېره فاصله وه. گلالی د ,, خان گل كاكا ،، لور وه او ,, شېر گل ،، د هغوي د كور

پیدائشی نوکر ؤ۔ پیدائشی حکمہ چہ د ہغہ پلار نیکہ ہم ددی
کور نمک خوارہ پاتی شوی وو۔

گلالی د دولت پہ فاصلو عقیدہ نہ لزلہ حکمہ نو خو خو
خلہ ئی شہر گل تہ د خپلی مینې اظهار کرے ؤ۔ ولې شہر گل
دومرہ ہمت نہ شو کولے۔ د خان گل کاکا پہ زپہ د لور دا
عادتونه جوړ نہ ؤو خو غر ئی حکمہ نہ شو کولے چہ گلالی۔
نیازینہ وہ او د ہغی زپہ ماتول ورتہ گران بنکار بدل۔ چہ ایلہ
پہغلہ شہ نو خپل وراہ سرہ ئی د ژوند پہ زندان کبھی بنکپل
کرہ۔ ہغی پپر وژرل ولې اخر ئی د ،، پبستو، ، پہ کرنہ سر
کببندو۔ خود وادہ نہ پس ہغی د سکون ساہ چرې ہم
وانخستہ۔ د ہغی خاوند د پلار ایکی یوزوئے ؤ حکمہ نو چا
ورته ،، بنہ خبرہ ،، ہم نہ شوہ کولے۔ ہغہ بہ توله توله شپہ
یارانو سرہ بھر گر خبدو۔ او گلالی بہ د شہر گل پہ غم کبھی
اوبنکی تویولې۔ بلخوا د گلالی د وادہ نہ پس د شہر گل مزہ
ہم ورو ورو کمپدہ۔ ہر وخت بہ پہ سوچونو کبھی دوب ناست ؤ۔
ولې دا احساس ئی چالہ ہم نہ ورکولو چہ گنی ہغہ تہ د
گلالی نہ بغیر دا ہر خہ نیمگری بنکاری۔

د وادہ نہ یو کال پس د گلالی خاوند امریکی تہ پہ
سپل لڑو او گلالی پلار کرہ راغلہ۔ کلہ کلہ بہ ئی شہر گل

ولیدو۔ دوارو بہ یو بل تہ وکتل او د یو بل پہ مجبوری بہ ئی د صبر ساہ رابنکہ۔

او بیا یوہ ورخ چہی د گلالی۔ د کور تہول خلق د محمد خان د زوئے وادہ لہ بر کنڈی تہ لازل نوپہ خوشی کور کنبی د گلالی۔ جذبات راؤلر زپدل۔ د ہغی پہ زرہ کنبی ناقراری غور خنگونہ شروع کرل۔ اخر صبر نہ شوہ۔ د لوئی دروازی نہ ئی سر رابنکارہ کرو او پہ حجرہ کنبی خورند سر ناست شہر گل تہ ئی او از کرو۔ د شہر گل دیارہ دا د نہ منلو خبرہ وہ حکہ نوزرہ ئی درز او خورو۔ د کت نہ راپا خبدو خو بیا اتالہ ودربدو۔ دہ فکر یورو چہ ورشی او کہ نا۔ خو چہ گلالی۔ بیا او از کرو نو۔۔ شہر گل نزدی ورغے۔ ہغی تہ ورتہ کور تہ د دننہ راتلو اشارہ وکرہ۔۔۔ او بیا لہ ساعت پس دوارہ پہ خوشی کمرہ کنبی یو بل تہ مخامخ ناست وو۔ د گلالی۔ زرہ بی اختیارہ درزبدو۔ ہغی یوہ خبرہ کولہ او د شہر گل پہ مخ د وار خطایی رنگونو نور خہ وئیل۔

د خہ ساعت دیارہ خاموشی وہ۔ بیا گلالی۔ پہ رپدونکو شونہو ووی، ماتہ وگورہ زہ جینی۔ یم او ہغہ ہم یوہ پبنتنہ جینی۔ بیا ہم زہ ہر خہ کولے شم او تہ خوزلمے ئی تکرہ ئی نو ولی دہ رنگ داسی زیر تہ تبدیلے دے شہر گلہ د زلمو سرہ بزلی خونڈ نہ کوی،، ہغی د شہر گل پہ سترگو کنبی د

نوتو کوشش وکړو۔ خوشېر گل ترې سترگې بلخوا واپولې۔ ،،
 زه ستا په جذباتو پوهېږم گلالی۔۔۔ خو ،، د هغه خبره په مری
 کښې ونښته۔ او گلالی د هغه په مخ د مجبوری رنگونو ته
 وکتل۔ ،، خبر د م تہ هېڅ مہ کوه دا ټول کار به زه وکړم ،، تہ بۀ
 بېگاته د کوټې نه بهر خملې دا زما حکم د م ،، گلالی د وومره
 قدرې ووي او په خۀ کار پسې پاڅېده۔

د شېر گل په مری کښې لارې اوچې شوې۔ هغه د خان
 کاکا په نمک رالوئ شوم ؤ۔ ځکه نو چرې ئې هم داسې نه شو
 کولې چې د پلار نیکه د کلونو په خدمت باندې اور پورې کړي۔
 هغه په دې هم پوهېدو چې که چرې خان کاکا په دې هر خۀ خبر
 شو نو هغه به یوه لحظه هم ژوند م پرې نه ردي۔ هغه هېڅ
 فېصله نه شوه کولې۔ د کور نه بهر راوتو۔ په حجره کښې ئې
 چيلم دوه درې ځله ډک کړو خو هېڅ خوند ئې ورنه کړو۔ کله به
 ئې وئیل چې ،، بېگاته هډو کور ته نه ؤم ،، او کله به ورته د
 مینې او جذباتو احساس ډاډ گیرنه ورکړه چې ،، گورې نا۔۔۔
 گلالی ستا دپاره څومره لوئې قربانۍ ورکولو ته تیاره ده۔ اخر
 تہ زلمې ئې پښتون ئې نو بیا ولې د یوې بې وسه پېغلي د
 جذباتو قدر نه شي کولې ،،۔

په دې فکرونو او لامحدوده سوچونو کښې ماښام شو۔
 د مور او پلار د بیاییا منت باوجود شېر گل ورتی۔ ونه خوړه او

سم د ما بنام نہ ئی د کوتی نہ بهر په پروت کت کبني پبني
 وغزولي . هغه خو حله سترگي پتي کري او هر حل ئي د خپل
 زړه هر درز داسي محسوس کړو لکه چي گلالي را روانه وي .
 هغه خوشحاله هم ؤ او وار خطا هم . پلار ورته ووي چي ، هلكه
 د ژمي شپه ده بهر مه خمله ناروغه به شي ، ، خو هغه ورته
 صرف دومره ووي چي ، دننه مي ساه ډوبيري ، ، مور ئي
 ورباندي ډوبه پرستن واچوله او پخپله دننه کوتي ته لاره .

شپه يخه وه . د غرونو په سرونو واوري شوي وي . خود
 مازيگر نه پس موسم صفا شوم ؤ حكه نود خوارلسمي د
 سپورمي . شغلي نوري هم يخي وي چي خنگه خنگه شپه
 پخیده . د شبر گل تلوسه نوره هم سبوا كېده . دوه دري حله د
 پيشو د پنبو بنكالو سره په كت كبني رانېغ شو . كله كله به ئي
 چي پلار دننه په كوتيه په ډډه واړېدو نو دلته به شبر گل
 غوړونه نېغ كړل . چي كله شپه بڼه اوغزېده نو د هغوي د كور
 دروازه ورو غوندي بيرته شوه . په شبر گل يوه تبه تله او بله
 راتله . هغه د ور خلاصېدونو نه پس د گلالي د پنبو بنكالو
 اوږده چي ورو ورو د هغه كت پوري راوړسېده . هغه په خان
 پوري پرستن نوره هم كلكه كړه خو ساعت تېر نه ؤ چي ، چا ، ،
 پرستن ورو غوندي رانېكه او بيا غلي غوندي د شبر گل خوا

تہ راوختل۔ د شبر گل ساه بنده وه او ټول وجود ئي خوله خوله ؤ هغه نه پوهېدو چې څه وکړي۔

څه ساعت خاموشي وه او بيا په شبر گل چا ورو غوندي پښه واچوله۔ هغه غوښتل چې چغې کړي خو د ويرې نه ترې اواز هم نه شو ختلے۔ ساعت تېر نه ؤ چې چا ترې لاسونه هم چاپېر کړل۔ د شبر گل په ذهن کښې د رسوايۍ هېبتناک احساس راوړاېدو د هغه په مړۍ کښې لارې اوچې شوې۔ د وينې چلن ئي نور هم سېوا شو او د شپې د تېرېدو احساس ورته هله وشو چې کله ئي د پلار خبرې واوړېدې۔ ،، دا خو د پاسه سره غرمه ده او شبر گل بچې مې نن هېدو د پاڅېدو نوم نه اخلي ، ،

د شبر گل د ټول وجود نه لکه چې دم ختلے وي۔ هغه برستن په ځان پورې نوره هم کلکه کړه۔ لاس اوس هم د هغه د غاړې نه چاپېره ؤ۔ د هغه هر يو رنگ بې اختياره دانگل او د پلار د بې عزتۍ احساس په يو دوه کښې اټاله کړے ؤ۔ هغه نه پوهېدو چې خپلې مور او پلار سره به څنگه سترگې لگوي۔ هغه د پلار خبرو ته غوږونه نېغ کړي وو۔ ،، د خان کاکا زوم بيگا د امريکې نه واپس راغله دے چې شبر گل پاڅي نو هلته ئي ولېږه او زه څاروؤ له گيا ه راوړم۔ هغه د پلار د پښو اواز اوږېدو۔ چې دکوره ووتو ولي د پلار دې خبرې د شبر گل په

ذهن کنبی یو بل طوفان راپورته کړو . هغه نۀ پوهېدو چې د خان د زوم سره به څنگه سترگې لگوي . مور ئې ورته درې ځله اوازونه وکړل . خو شپږ گل ځان نا غرضه کړو . هغې ځان سره ووي ،، ته خو په سریتوب نۀ پوهېږې خو اودرېږه چې دا برستن درنه گوزار کړم چې پاڅې او که نا ،، د شپږ گل د سر نه شنه لوڅرې وخته . هغه د مور د هر قدم اواز داسې اورېدو لکه چې زړۀ له ئې څوک د پلک گوزارونه را اچوي .

چې مور ئې کتۀ ته نژدې راغله نو برستن ئې ترې په درز لري گوزار کړه . شپږ گل زړۀ کلک ونيولو او سترگې ئې پټې کړې ،، وې دا خو ،، خیالې ،، هم راغله دے ،، خو شپږ گل د مور په دې خبره هډو پوهه نۀ شو . د مور نه ئې مخ واړولو او چې سترگې ئې پرانستې نو کشر ورور خیالي ترې دواړه لاس چاپېره کړي وو . شپږ گل یوه اوږده ساه رابښکه او چې ئې اوکتل نو د څو ورځو ،، دیارې ،، سترې کړې خیالې لاوس هم بې غمه اوده ؤ .

څوک تر سحره ارمانونه ژاړي

څوک بې پروا په خوب اوده پراتۀ دي

تھینکس گاہ

هغوي دواړه خاموشه ولاړ وو. کله کله به ئې يو بل ته وکتل ولې بيا به ئې سترگې بسکته کړې. دواړو د يو بل د زړه درزار اورېده. ولې چا هم دا همت نه شو کولې چې دغه اظهار په شونډو راوړي. په دېوال باندې يو جولانچاق چاق خپلې جالې ته روان ؤ. هغوي دواړو د جولاد پنجو اواز هم اورېد مې شو او په جاله کېنې د نښتې ماشي د ځانگونو شور

ہم۔ د کړکی۔ په نرو نرو چاؤدونو کښې خوږه خوږه هوا راتله چې د کړکی۔ پردې ئې خوزولې دوي د پردو د خوزیدو دغه اواز هم اورېدو۔ په دې دومره خاموشی۔ کښې،، یو خاموشه اظهار،، د مینې خبرې کولې او دوي دواړه په سترگو سترگو کښې په دغه خاموشه اظهار پوهېدل۔،، جمال،، چې د ډېر وخت نه د،، شمیم،، په مخ سترگې ښخې کړې وې بې اختیاره وې،، ش۔۔۔ شمیم،، شمیم لکه چې د یو ژور خوب نه راپورته شوې وي۔،، هن،، هغې غلي غوندي وې۔ جمال په اوچو شونډو ژبه رابښکه د زړه خبره شونډو له راغله او د هغه د زړه درزا د قابو نه بهر وتله،، ته دا خپل لاس زما په سینه کېږده نو پوهه به شې چې زه څه وئیل غواړم،، شمیم داسې محسوسه کړه لکه چې جمال عن د هغې د زړه خبره کړې وي۔ د څه سوچ نه بغېر ئې منگل د هغه په سینه کېښوده۔ او مخ ئې بلخوا واړولو۔ د جمال د وجود هرې ذرې اور واخستو۔ هغه په خپلو رگونو کښې د شمیم د بدن گرم والی محسوس کړو۔

هغه غوښتل چې شمیم د خپلې سینې سره جوخته کړي خو چې باهر ئې د هغې د پلار خبرې واړېدې نو وېرېدو۔ هغه د شمیم لاس په خپلې سینې پورې کلک ونيولو۔،، ته پوهه شوې؟ هغه په نښتې اواز کښې ووی۔،، خدائے پاک دې ما مړه کړي،، د شمیم په سترگو کښې د مجبوری اوبښکې

لاڙي راغلي۔ جمال د هغي په خوله لاس کښودو۔ او بيا ئي د هغي مخ په دواړو لاسونو کښي ونيوؤ۔ ،، داسي مۀ وايه شميم په ما اعتماد کوه ، مکمل اعتماد ، ، زما په تا مکمل اعتماد دے۔ خو خدائے خبر جماله۔۔۔ خدائے خبر چي دا زړۀ مي ولي کله کله دا خبره نۀ مني تا خوزۀ په داسي امتحان کښي اچولي يم چي زۀ ئي هډو په چل نۀ پوهېږم۔ ما خو چري دا سوچ هم نۀ وکړے۔ دا هر څۀ څنگه اوشو ، ، شميم يو نظر ښکته وکتل او بيا ئي د جمال سترگو ته سترگي راواړولي۔ ،، کاش وخت هم په دې ځائے او درېدے شوے چي ما خپل پاتي ټول عمر تاته په کتو تېر کړے وے۔ کاش تا ټول عمر هم زما سوچ کولے شوے ، ، هغي دومره قدرې ووي او بيا ئي خپلي اوبښکي قابو نۀ کړے شوې۔ جمال د هغي هرې اوبښکي ته د خپلي مينې بندونه وهل او هغه ئي دلاسه کوله۔ ،، شميم زما دې ستا په دې پا که مينه قسم وي چي ما نۀ ددې نه وړاندې د چا داسي سوچ کړے دے او نه دې خدائے پاک زما په زړۀ او ذهن کښي ستا نه سېوا بل څوک ځائے کړي ، ، ۔

په دې اورېدو خدائے خبر شميم ته څۀ خبره راياده شوه هغي خپلي اوبښکي اوچي کړي او په رېږدونکو شونډو ئي ووي۔ ،، جماله ماله داسي کول نۀ وو پکار ځکه چي زمونږه تر مېنځه ډېره لويه فاصله ده دا ما څۀ وکړل۔۔۔ زۀ څومره کم عقلم يم ، ،

هغه د کت لنگې ته کنبناسته او په دواړه لاسونو کنبې ئې خپل مخ کلک ونيو. جمال څه ساعت اټاله او درېدو بيا ئې په غريو کنبې ووي. ,, شميم ته د جذبو په صداقت ايمان لري ، ، شميم سر و خوزولو او جمال خپله خبره اوږده کړه. ,, زه د مينې تقدس د جذباتو په لمبو کنبې نه شم ستي کولې. ته باور لره چې که چرې ټول عمر راسره داسې په خوا کنبې ناسته ئې نوزه به درته گورم. شميم زه يو شدل پښتون يم او د يوې پښتنې پېغلې مجبور يانې پېژنم ، ، د شميم زړه له خدائې خبر چې بيا څه راغلل وړو وړو سلگو ونيوه. ,, ته نه پوهېږې ، ، هغې دومره قدرې ووي او بيا سلگو سره هټکو ونيوه.

د کمري نه بهر د شميم مور چا سره په خبرو تيزه تيزه لگيا وه او دلته د جمال په زړه کنبې د مينې طوفان غورځنگونه وهل. ,, شميم داسې مه کوه څوک به راننوي ، ، راځي دې کنه زه د چا نه ويرېږم خونه ، ، شميم په اعتماد ووي. - که هر څو د هغې لهجه کنبې اعتماد ؤ خود جمال نه ساگ سيلی. وړم ؤ. هغه په درنو قدمونو شميم ته ورنزدې شو او په رېدونکو لاسونو ئې راپاخوله د شميم زړه نور صبر ونه کړو او جمال ته ورتر غاړه وته هغه ټوله لکه د پانې رېبده. د جمال په ټول بدن کنبې د شميم د بدن گرم والي چور لکونه خوړل. هغه د شميم مخ دواړو لاسونو کنبې کلک ونيوؤ. د اوبنکو ډکې

سترگي ئي ورله بنڪلپي ڪري۔ د شميم د هر اندام نه لڪه چي
سah ختلي وي او جمال د خپل ڪيفيت اندازه ونه لگولي شوه۔
هغه ڇه ساعت خپلي شونڊي د شميم په سترگو ايني وي۔

او چي بيا ئي ڪله خپلي رپڊونڪي شونڊي د شميم په
زيرو تنبتيڊلو شونڊو اڀنودې نو د ڪمري دروازه په درز بيرته
شوه او جمال د ڪرسي نه سر د لاندي راپڙوتو۔ نو ڪر په وار
خطايي رامنڊي ڪري، سر۔۔۔ خپر خود م ڪنه، هغه جمال
د فرش نه راپورته ڪيو۔ جمال په بقو سترگو يو نظر نو ڪر ته
وڪتل، يو ڪلاس اوبه، هغه په اوچو شونڊو ژبه رابنڪه۔ د
هغه زړه اوس هم بي اختياره دانگل سترگي ئي پتي ڪري يوه
ارڊه ساه ئي رابنڪه او د خولي نه ئي بي اختياره وختل
، تهينڪس گاڊ، (THANKS GOD)

داسي حالاتو زورولے یمه
چي تصور دي هم کولے نه شم

اخبار

صوبیدار نیک عمل خان د خیلې نوکری اخري سلوټ هم دومره په چستی سره وکړو چې هلو د چا یقین نه راتلو چې گني د هغه عمر پوره پنځوسو کالو ته رسېدلې دے۔ هغه د خپل ریټارنمنټ کاغذونه د کرنل صېب نه په ډېر احترام راواخستل او چې کله ئې په دوېم ځل لاس تندي ته پورته کولو نو کرنل صېب ته ئې په ژور نظر وکتل او لکه د نور کله په شان

ئې دا حل هم داسې محسوسه کړه لکه چې د هغه په وړاندې د هغه زلمې زوئې ارشد ولاړوي۔

صوبېدار نېک عمل خان فوځ ته په دې ارمان راغله ؤ چې هغه به هم يوه ورځ لوتې افسر شي ولې د تعليم د کمي په وجه ايله د صوبېدارۍ عهدې ته رسيدلې ؤ۔ خو هغه مایوسه نه ؤ او د خپل ارمان د تکميل دپاره ئې سترگې د خپل زلمي زوي ارشد په لور وې۔ ارشد اوس اوس د دولسم امتحان پاس کړے ؤ۔ پلار به د شپې تر ناوخته پورې زوي ته د خپلې نوکړۍ د زمانې قيصې کولې۔ او زلمي ارشد ته به ئې وئيل چې زه د هغه ورځې په ارمان يم چې تا د فوځ د يولوتې افسر په وردۍ کښې ووينم۔ هغه ته د پلار د جذباتو علم ؤ ځکه نو د آئي ايس ايس بي د امتحان دپاره ئې ټول ضروري کتابونه راجمع کړي وو۔

او بيا هغه ورځ هم راغله چې ارشد د کمېشن په ورومېني ټسټ کښې د پاس کېدو نه پس کواټ ته د آئي ايس ايس بي دپاره لاړو۔ او د مقابلې په دغه منډه کښې د خپلو ملگرو نه په هر قدم وړاندې لاړو۔ د څو ورځو د امتحان نه پس چې هغه کور ته واپس راتلو نو په مخ ئې يقين او اعتماد دواړو چورلکونه خوړل۔ د ارشد په ليدو د صوبېدار نېک عمل خان زړه د خوشحالي نه بې اختياره ودانگل او د زوي نه د څه

اورېدو نه وړاندې ئې په درز سلوټ وکړو. ارشد د خدا شین شو. او پلار ته بې اختیاره ورتړ غاړه وتو او بیا د شپې تر ناوخته پورې ارشد خپلې مور خپل پلار او ماشومې خور ته د آئي ایس ایس بي د ټریننگ قیصې کولې. او هغوي ټول ورته غوږ غوږ وو.

د زلټ د انتظار دغه خو ورځې ډېرې گرانې وې. مور ئې په نفلونو او دعاگانو نۀ سترې کېده. ماشومې خور ئې خپلې جوړه جامې او لس روژې منلې وې او پلار ئې وړاندې نه د خیرات دپاره د „گوندل“، نه مېنسه راوستې وه. ارشد ته د ټول کور ددې ناقراری او انتظار احساس و ځکه نو د پلار په مشوره د زلټ د پوښتنې دپاره کواټ ته روان شو. هغه د خیالونو او فکرونو یو لوی سېلاب په مخه کړم و. هغه په فلاټنگ کوچ کبني د ناستو کسانو په خبرو نۀ پوهېدو. هغه داسې محسوسوله لکه چې دا د هغه ماتحت سپایان دي. په زړه زړه کبني ئې هغوي ته د چپ کیناستو حکمونه هم ورکول. په فلاټنگ کوچ کبني غږېدونکې موسیقي د هغه په ذهن کبني داسې الول کېده لکه چې دا هغه ته فوځي بیند غږېږي. د سرک په خوا خوا ولاړې ونې هغه ته د سلامۍ په غرض ولاړ کسان ښکارېدل. فلاټنگ کوچ لکه د سیلی روان و. او چې کله ئې د یو ټرک نه لار اخسته نو مخامخ ورله بس راغی. خلقو

يو جھڙو ٽوٽو ٿيو ۽ اهو ٻيا نه ڇڏو ڇا ڏٺو اواز راڳو اونه ڇڏي
سڙي وڙهي شوي. په فلائنگ ڪوچ ڇڏي گمان نه
راتلو. او په حادثه ڪنهي په مڙو ڪسانو ڊ بنياد مو يقين نه شو
ڪڍي. په سوونو خلق راتل وڙيل وارخطا ڪڍي تويي ئي
ويستلي او په مخه تلل.

بيا صبا له ڊ اخبار په وڙو مڙي صفحہ ڊ ڊ حادثي خبر
په لويو ڪرنيو ڪنهي چاپ شوم ۽... ڊ اخبار په ڊ ڊ صفحہ
په آئي ايس ايس بي ڪنهي ڊ ڪاميابو ڪسانو نومونه چاپ شوي
وو. ڇي پڪنهي ڊ ارشد نوم هم ۽... ڊ اخبار ڊ ڊ ڊ
صفحہ په اخري برخه ڪنهي په وينو لڙي يو مسخ شوم تصوير
چاپ شوم ۽ ڇي لائڊي ئي ورته ليکلي وو.

، ڊ فلائنگ ڪوچ په حادثه ڪنهي مڙ شوم هغه بد
قسمه زلمه ڇي لائڊي اوسه ئي ڊ وارثانو پته ونه لڳده ، ، .

ڪڙه وڙه ڪرنيه ڊ شڪو په سر
وخته! لاجور نه ووم ڇي وڙان ڊي ڪڙه

تصویر

توله ورخ باران ور بدلے ؤ۔ او چي کله د ژمي دغه یخه ورخ د تیارو په تورتم کښي ورو ورو ور کیده نو د اسمان په مخ وریځو په یو بل پسې منډې وهلې۔ سپوږمۍ به کله کله وریځو د تور خادر نه د لږ ساعت دپاره مخ رابښکاره کړو۔ یو نظر به ئې په کائناتو خپلې پلوشې خورې کړې۔ بیا به ئې لکه د ناوې سترگې د وریځو په پلوشو کښي پټې کړې۔ ساعت تېر نه ؤ چي

د آسمان برہننا سپوا شوه۔ او بيا ددغه برہننا سره په غرونو د تندر و نو پر پوتو آوازونه هم هر چا واؤرېدۀ خو په کلي کښې داسې خاموشي خوره وه لکه چې هر چا د خپلو کورونو نه کډې کړي وي۔ د باران څاڅکي داسې بې ترتيبه راپرېوتل لکه چې څۀ رنگې چې څوک چاله په مخ درنې درنې څپېرې ورکوي۔

سيفور په دغه زول او طوفان کښې گډو گډو روان ؤ۔ چې کله به د هغۀ په لمدو جامو د آسمان برہننا اولگېده نو د هغۀ په گس مت او بنۍ خپه به د باران د اوبو سره گډې وډې وينې ښکاره شوې۔ هغه په ځان پسې ځان رابښکلو ولې په شونډو ئې زيرگه نۀ راوستو۔ او بيا چې کله هغه يوې دروازې ته نژدې شو نو روغوندي ئې دروازه اوټکوله۔ هغه دروازې ته د ارمان او حسرت په نظر کتل۔ او چې په دوهم ځل ئې دروازه اوټکوله نو۔۔۔ دروازه خلاصه شوه۔ يو سپين ږيرے بابا سيفور ته مخامخ راغے۔ سيفور د هغۀ سترگو ته اوکتل۔ آسمان او برېښېدو۔ او بابا پوهه شو۔ چې سرے ډېر ژوبل دے۔ هغۀ سيفور ته دروازه خلاصه کړه۔۔۔ او ورته ئې ددنته راتلو اووئيل۔ سيفور يوه اړده ساه رابښکه۔ بابا هغه له اړده ورکړه او دروازې ته نژدې کمرې ته ئې دنته کړو۔ سيفور د يخنۍ نه رپېدو۔ او بابا ته د موسم احساس ؤ۔ هغۀ زر زر هور بل کړو۔ او

چې کله د هور رڼا په سيفور اولگېده نو بابا د هغه زخمونه واضح اوليدل -

دواړو به يو بل ته په ژور نظر کتل خو چا هم خبره نشوه کولې - اخر بابا غلي غوندي اووے ، ستا خو لکه چې زخمونه ډېر ژور دي - اودرېره چې خه پتې - درله او کرم ، ، بابا چې څنگه په پتې - پسې پاڅېدو نو سيفور ورته بيا په ډېر غور اوکتل - بابا خه ټوکی او سوزول او چې د سيفور په زخمونو ئې پھې لگولې نو سيفور داسې محسوسه وله لکه د هغه په زړه ټکورنه لگي - چې کله د سيفور لږه تسلي اوشوه - نو بابا ورته گرم څادر راواخستو - او ورته ئې اووے چې اوده شه چې کله صبا راؤڅېږي نو... بيا به پخپله مخه ځي - سيفور بابا ته يو ځل بيا په غور اوکتل - بابا د هغه د سترگو په تجسس او سوالونو پوهېدو - په ډېر چل ئې ترې د زخمونو سوب اوپوښتو - سيفور خبره الول کړه او دومره قدرې اووے چې دشمنان راپسې وو - دغه خو ډزه په مقابله کښې لگېدلې يم - او که چرې تاسو راله امن نه وے راکړے نو... ، ،

د بابا او سيفور چې کله خبرې اوږدې شوې نو بل خوا د عبدالجبار خان بي بي په کور کښې حيرانه اودريده او دې فکر يوړه چې په دې توره تياره کښې د هغوي نوکر په خپله وره کوټه کښې د چا سره خبرې کوي - هغه د گوتو په سرونو

کوئی تہ نزدیکی راغلہ۔ خہ ساعت ئی خبرو تہ غور او نیوہ۔ بیا ئی
د ورہ پہ چوند کبئی غلی تماشہ او کرہ۔ د هغی نظر د اور پہ
لمبو کبئی د سیفور پہ مخ پر بوتو۔ زرہ تہ ئی ډیری وسوسې او
سوالونه راغلل خو۔۔۔۔ خو خاموشه پاتی شوه۔

د سیفور پہ مخ ناقراری واضحه بنکار بده۔ هغه ارخونه
بدلول او د سپین ږیری بابا سره ئی خبرې بدلولی رابدلولی۔
،، ما په ژوند کبئی ډیر خه لیدلی دی۔ د خپل هوس دپاره مې
ډیری وینی توی کړی دی خو۔۔۔ اوس ملامته یم۔ ماتہ احساس
کېږی چې که پر دی سل کورونه وران کړی خپل یو نشی آباده
ولی،،۔ بابا ددی خبرې سره سر او خوزولو۔ او بیا ئی سیفور تہ
اوئیل۔،، مېلمه چرته خپل زرہ دی هم درد کړی دے۔ سیفور د
لر ساعت لپاره په سوچ کبئی لږو بیا ئی۔ یو سوږ اسویلے
او کړو۔،، هو بابا یوه واقعه داسې ده چې زما په دی مجرم ذهن
کبئی هر وخت ازغی ازغی کېږی۔ زما په ضمیر بیا بیا چکونه
لگوي۔ خو۔۔۔ بابا چې کله د عقل سترگی ږندی وی او سرے
خپل غرض را اخسترے وی نو هاغه خه کوی چې د انسانیت
تری هم ویره کېږی،،۔، هو تار بنستیا اووے،،۔ بابا د سیفور د
خبرې تائید او کړو۔،، تا راته قیصه کوله،،۔ سیفور په اوچو
شونډو ژبه را بنکله۔،، بابا دا هم داسې د ژمی ورخی شپې وی۔
ماتہ چا اوئیل چې د امان کوټ کلی د عبدالجبار خان نوکری

پورہ شوې ده - لوتے افسردے - او نن صبا به د پینشن پنډه
 روپی را اخلي - د عبدالجبار خان د نوم د اورېدو سره د بابا
 غوږونه او درېدل - او په وازه خوله ئې اووے ،، بیا ،، ؟ سیفور
 اړخ بدل کړو او قیصه ئې بیا شروع کړه - بیا زه په دې غم کښې
 اخته شوم چې دامرغی مې د گوتونه اونۀ ځي حکه نو د هغه
 څارنه مې شروع کړه - او چې په کومه ورځ هغه د بینک نه پسې
 راواخستې نوزۀ هم په بینک کښې ولاړ ووم - د هغه په لاس
 کښې دومره ډېرو روپو زما د ضمیر سترگې ړندې کړې - چې
 هغه د بینک نه اووتو نوزۀ ورپسې شوم - هغه چې په ما پوهه
 شو نو د ځان د خلاصی دپاره ئې ډېرې مندې اووهلې خو اخر
 زما د پنجې د لاندې راغے - - بابا هغه ماتہ ئې ډېر منتونه
 او کړل خو ما د هغه نه د هغه د څلوېښتو کالو خواري په لږ
 ساعت کښې اوتروړله - او چې کله مې زړۀ ته راغلل چې داسې
 نه صبا له زما د جرم پته اولگي نو د څۀ سوچ نه بغیر مې دوه
 درې ډزه په سر اوویشتو - بابا - - زۀ هر څۀ هېرولے شم خود
 عبدالجبار خان هاغه اخري سلگۍ هاغه سوالیه نظر نشم
 هېرولے - کله هم نه ، ، -

چې څنگه سیفور دا قیصه کوله نو د بابا د مخ رنگونه
 بدلیدل رابدلیدل - - چې کله د اور لمبه تیزه شوه نو سیفور د
 بابا د مخ تښتېدلي رنگونه اولیدل - خو هېڅ ئې اونۀ وئیل -

بابا غلے غونڈی پاخبدو۔ دروازہ ئی خلاصہ کرہ۔ او چي کور تہ دننہ شو۔ نو سیفور د اور د لمبی پہ رنا کنبی مخامخ پہ دہوال د عبدالجبار خان عکس اولیدو۔ د هغه سترگي بقې را اووتې پہ مری کنبی ئی لڑې اوچې شوې۔ هغه لکه د بُت مخامخ عکس تہ کتل بل خوا بابا ساه ساه پہ توپک پسې منډہ کرہ۔ چي څنگه ئی توپک تہ لاس کرو نو د شانہ نہ ورته چا پہ اوږہ لاس کیخودو۔ بابا ابوگنیدو۔ چي شاتہ ئی اوکتل نو مشرہ بي بي ولاړہ وه۔ د هغې پہ سترگو د هور لمبو چور لکونہ خوړل۔ بابا به څہ وئیل چي مشرې بي بي ورته اووے ،، ما هر څہ واؤریدل۔ زما پہ زړه کنبی ستانہ د انتقام اور ډېر سپوا دے۔ خودا د یو پښتون کور دے۔ او د پښتون کور تہ چي څوک د امن دپارہ راشي نو پہ هغه ډز کول نۀ پښتو ده او نۀ غیرت دے۔ بابا نن سیفور زخمی دے او پہ زخمی لاس پورته کول نوره هم بدہ خبرہ ده۔ ورشه او د کوره ئی باهر کرہ ،،۔

سیفور دا هر څہ پہ خپلو غوږونو واؤرېدل۔ هغه تہ ځان نور هم مجرم ښکاره شو۔ او چي کله بابا خپلې کوتې تہ راتلو نو بیا سیفور د شپې پہ تیارة کنبی پہ تیزی سره وتلے و۔ بابا ورپسې باهر تہ منډې کرې خو د شپې پہ تورتم کنبی هغه تہ هېڅ نۀ ښکارېدل۔۔۔ خو لحظې پس د ټول کلي خلقو یو ډز

واؤریدو ددغه ډزد اورېدو سره د عبدالجبار خان د بنځې زرږه
ته ډېر سوالونه راغلل خو هغې خپل نوکر ته هېڅ اونه وئیل -
او بیا صبا له د کلي په لارو کوڅو کښې هر چا دا خبره
کوله چې د بې شمیره بې گناه کسانو قاتل سیفوري بیگانه په
نیمه شپه کښې ،، خپل ځان ،، پخپله او ویشتو -
چې احساس شي ملامته ضمیر وینځ شي
نو ژوندون بیا د ژوندون په اوږو بار وي

قتل

د سادہ کلی پہ سادگی کبھی لا اوس ہم مستی پہ
غور خنگ وہ پہ گودرونو کبھی بہ ہر مازیگر بنکلاگانو یو بل
لہ غارپے ورکولے۔ پہ تنورونو بہ د پبغلو خنداگانو نورہ گرمی
پیدا کولہ۔ د چنار پہ لوپو بناخونو کبھی بہ تالونو،، ژوند،، لہ
جو تپے ورکولے۔ کورونہ،، خر،، و و خو ضمیرونہ پاک و و۔
کوخی،، تنگی،، وے خوزرونہ فراخہ و و۔ دیوالونہ کچہ و و خو

،، لوظونہ ، ، پاخه وو - په جوماتونو کښې به تر ناوخته خلقو د کلي په مسئلو خبرې کولې او په حجرو کښې به لاس اوس هم د رباب تارونو د وختونو نغمې وئيلې -

جمال او مرجانه هم د ژوند د رباب ،، دوه نغمې ، ، وې د جمال د ځوانۍ او بنائست خبرې به په گودرونو او تنورونو کېدې - خود مرجانې د پېغلتوب خبره د چاپه خوله نه شوه راتلې -

د دواړو د کليو تر مینځه ایله دوه میله فاصله وه - ځکه نو غم بنادي شریکه وه - مرجانه د ورکوټوالي نه د جمال په نوم وه - جمال د کمال خان زوئې ؤ او کمال خان د مرجانې د پلار د مودو یار ؤ - دواړو د ځوانۍ ډېر رنگونه په یو بل شیندلي وو او د وخت تېرېدو باوجود لا اوس هم په دغه رنگونو کښې ځلا وه - او بیا چې کله د رباب دغه دواړه نغمې په یو سر کښې ځائې شوې نو په ټوله ،، علاقه ، ، کښې خوشحالي وه - مرجانه د جمال په کتونۍ مړېده او جمال د مرجانې په سترگو کښې ورک ؤ -

کشماله د مرجانې کشره خور وه او نعیم ئې مشر ورور ؤ چې په فوځ کښې مېجر ؤ - مېجر صېب به کله کله په چوټۍ کلي ته راتلو او هر ځل به ئې تر ناوخته پورې کشمالي ته د فوځ قيصې کولې - که هر څو هغې دغه قيصې څو څو ځله اوریدلې

وې خود ورور د زرۍ د پارہ به ئې ورته هر ځل غوږ نيولې و ځکه چې مېجر صېب په کښمالي ډېر زيات مئين و او کښمالي ته د دغه مينې پوره پوره احساس و .

بلخوا جمال د مرجاني په ټول ټبرگران و . ولي کښمالي به په هره خبره کښې د هغه ذکر کولو او چې کله مرجانه واده شوه نو کښمالي به اکثر هم خور کره وه . هغې به چې کله جمال ته په ډېر مينه ، بهائي جان ، ، وئيلو نو د هغه په سترگو کښې به د خوشحالي او ښکې لارې راغلي او د زرۍ د رباب هر يو تار به ئې داسې نغمه شروع کړه چې هغه به پرې پخپله هم نه پوهېدو .

د واده نه يو نيم کال پس چې کله مرجانه د ورومبي ماشوم د کېدو په موقعه ناروغه شوه نو کښمالي د هغې د خدمت دپاره په دؤ راغله د خور خدمت سره سره به چې له هغې جمال له جامې استري کولې هغه ته به ئې روټۍ اېښوده د هغه پېزار به ئې پالش کولو نو زرۍ او ضمير به ئې د يو بل نه داسې عجيبه عجيبه پوښتنې کولې چې د کښمالي نه به يوه دوه خطا شول . د ځان سره به ئې ډېر څه وئيل کوم چې صرف هغې اوريدۍ شول .

چې کله د مرجاني ماشوم د څلوېښتو ورځو شو نو هغه پلار کره لارۍ . کښمالي په دغه ورځ ډېره خوشحاله وه . مرجاني

مور ته د خپلې ناروغتیا قيصې کولې او کشماليې د ,, بهائي جان،، نه په دروغه گيلې مانې کولې. ورځ تېره شوه. او چې کله ما بنام تياره خوریده نو مېجر صېب هم راغی. په کور کښې خنداگانو جوختې غاړې ورکړې. کشماله په کور کښې توده توده گرځېده او چې کله شپه په غزیدو شوه نو کشماليې د کور په لویه کوټه کښې خپل ورور او ,, بهائي جان،، له کټونه سم کړل. خبرې وشوې. گيلې ترسره شوې او بيا په کور کښې ورو ورو او زونه ور کېدل.

ټول خلق اوډه شول ولې کشماليې له خوب نه ورتلو. هغې بيا بيا اړخونه بدلول. چې کله به ور له يو نازک غونډې خيال ضمير او تخنولو نو د هغې د زړه درزا به سپوا شوه. په کټ کښې به ئې سر راپورته کړو. ولې گېر چاپېره به د خاموشۍ نه علاوه هېڅ نه وو. کله کله به ئې د سوچ په ولوونو کښې جمال وښتو. د هغه ځوانۍ او بنائست ته به فکر يوره. زړه به ورته ډېر څه ووئيل خو هغې ته به ځان ډېر لوائ مجرم ښکاره شو. زر زر به ئې توبه وويسته او سترگې به ئې پټې کړې چې کله شپه توره هم پخه شوه نو مخامخ په ځورند لالتين کښې تيل خلاص شول او ساعت تېر نه ؤ چې ټول کور په تيارو کښې ورک شو. دې تيارو د کشماليې زړه نور هم ناقراړه کړو. جمال د هغې په ذهن او سوچ کښې د خندا شين ولاړ ؤ. ځان

سره د خه سوچ کولو نه پس هغه د کت نه راپاڅېده. گېر چاپېره ئې توري تيارې ته وکتل. بيا د سر وېښته سم کرل او د پنجوپه سرونو د کور لوئي کوتيې طرف ته روانه شوه. د هغې په هر رگ کښې وينې ټوپونه وهل. ساه ئې لنډه لنډه کېده. لاسونه او پښې ئې رپېدل خو، زرۀ، لکه د ماشوم د لاسه نيولې وه.

کوتې لرې نه وه او ساعت تېر نه ؤ چې کشماله د جمال د کت سر ته ولاړه وه. يو خو خله ئې اوږده ساه رابښکه او بيا ئې په رپېدونکي لاسونه د جمال په سر، کېښودل. هغې داسې محسوسه کړه لکه چې د وجود په هر رگ کېښې ئې د اور لمبو چورلک خوړلې وي. هغه نه پوهېده چې خه وکړي جمال په ډوب خوب اوډه ؤ او کشماله ايله د کت بازو ته انډول شوې وه چې د کت بازوگانو چغې کړې. د کشمالې نه لکه چې ساه ختلې وي. زر د جمال د کت خوا ته کېښناسته. مېجر صېب په خپل کت کېښې ډډه بدله کړه او چې بيا کشماله په دغه تورتم کېښې د چا په ښکالو هم پوهه شوه نو نوره هم وارخطا شوه او په خړپوسو خړپوسو د کوتيې نه بهر راووته.

د هغې د رگ رگ نه خوله روانه وه. او چې څنگه خپل کت ته ورسېده نو خوره وره پرمخې راپرېوته. هغې خان سره په چغو چغو ژړل د زرۀ درزائې دومره سپوا شوه چې د هغې د برداشت نه ووته. او کله چې دغه درزا ورو ورو کمېده نو د

هغې ژړا هم ورو ورو د شپې په خاموشۍ کښې ورکېده او چې
کله بیا د چاپېرچل نه د شپې تور خادر راغونډېدو او د صبا
سترگه راختمه نو کشماله په خپل کټ کښې بقیې سترگې مړه
پرته وه.

تا مې د حال پوښتنه اونکرله
د زړه خبره وه په زړه پاتې شوه

استاذ گادے واپس کرہ

،، جنت گل ،، ، اسمان ته وکتل۔ او بیا ئی یوه اوږده
ساه رابنکه بېلچه ئې په اوږه کره او سترے سترے د کلي په
لور روان شو۔ د ماښام تياره خور بدونکې وه خود کلي ځنې
زميدار لا اوس هم په خپلو کارونو کښې بوخت وو۔ جنت گل
ددغه کلي والو سيوري ليدل چې د سپوږمۍ په کچه رڼا کښې
تت تنبکار بدل۔ هغه ټوله ورځ په پټي کښې تېره کړې وه خو

د اوبو د کمي په وجه ئې اوبه خور سرته نه ورسولې. د هغه خولې له دوه درې ځله يوه تپه راغله اوبيا ئې داسې د ذهن نه په بېرته لاره چې جنت گل ئې د لفظونو اندازه هم ونه لگولې شوه.

کله دومره لرې نه و. جنت گل چې کلي ته راوړسېدو نو بيا په کورونو کښې رڼاگانې بلې کړې شوې وې. هغه د خيالونو په ژور سيلاب کښې د ځان نه ورک و. ځکه نورته دا پته او نه لگيده چې کله د خپل کور دروازې ته راوړسېدو. هغه بېلچه په درز دروازه کښې گزار کړه. خپلې جامې ئې دوه درې ځله اوځنډلې اوبيا د خپل محلت لوئې حجرې ته ورغې.

په حجره کښې د تنگ ټکور محفل تود و. او چې کله به چا د منگي د تنگ او د ستار د ترنگ سره تپه ، پورته کړه نو جنت گل به په دغه ناقراره جذبو کښې خپل تن شان عکس ښکارېدو. هغه په فکرونو کښې ورک ورک يو اړخ ته پخه ډډه وهلې وه. او د ټولې ورځې د ستومانۍ د ويستو دپاره ئې د کلي د زلمو مخونو ته په زير زير کتل.

کله د ټولو شريک و. ځکه نو ورکښې هر يو مخ د بل سره اشنا و. دا ددغه کلي معمول وو او جنت گل ددې ساده باده بنائستونو يوه حصه وه.

چي ڪله شپه په غزبدو شوه نو د ڪلي خلق ورو ورو په خوربدو شو ځكه نو جنت گل ته هم دا احساس وشو چي هغه د ماښام روتي هم نه ده خوړلې. هغه کور ته په داسې حال کښې ننوتو چي په زړه کښې ئې يوې داسې وسوسې لتې وهلې چي هغه ئې احساس نه شو کولې. په کور کښې ډيوه تته شان بليده جنت گل چي نزدي ورغې نو بنځه ئې ورپسې راپاڅېده او په رپېدونکو شونډو ئې ورته ووي،، بنه ده چي کور ته راغلي،، جنت گل د ډيوې په تته رڼا کښې د هغې په مخ راغلي اوبښکې وليدې. زړه ئې يو نرې غوندي درز وخوړو.،، خبر خود مې کنه،، د هغه مری ونښته. بنځې ئې په خپل شلیدلي پیڅکي اوبښکې وچې کړې او جنت گل ته ئې مخ را واپولو.،، د نازکې تبه هلو کمپرې نه،، هغې دومره قدر له ووي او بیا ئې خپلې ماشومې لور،، نازکې،، ته وکتل چي اوس هم د نغري په غاړه په پورت کت کښې پتې سترگې پرته وه جنت گل چي نزدي ورغې او د لور په تندي ئې لاس کېښودو نو د وجود په هر رگ کښې ئې گرمي خوره شوه. هغه خپلې بنځې ته هېڅ ونه وئیل خو په درنو قدمونو واپس د کور نه راوتو.

ساعت پس کور ته د لالتین یوه رڼا رادننه شوه. د جنت گل بنځې په دغه رڼا کښې اندازه لگولې شوه چي دا د ڪلي بابو صېب د مې چي ورپسې جنت گل د بابو صېب صندوقچه په لاس

را روان ؤ - بابو صېب چې کله د نغري خوا ته ورغے او د ناز کې په تندي ئې لاس کېښودو نو لاشعوري طور ئې د خولې نه وختل چې ،، أف دا خو ډېره زیاته تبه ده ،، هغه د ماشومې په تندي لونده کپړه خو ځله کېښوده اوبیائی ورله څه شربت ورکړو - بابو صېب جنت گل ته تسلي ورکړه او ورته ئې ووي چې ،، دې شربت سره به دا ښه شي خو ښه به دا وي چې صبا له ئې د ښار لوائے هسپتال ته ورسوی ،، - د جنت گل په مری کېښې لارې ونښتې - بابو صېب ته ئې په سوالی نظرونو وکتل خو بابو صېب د هغه په وړاندې هېڅ ونه وئیل او صندوقچه په لاس واپس روان شو -

جنت گل ماشومې لور ته او بیا خپلې ښځې ته وکتل څوک چې سرتور سر وارخطا ولاړه وه - ،، حوصله کوه ،، هغه خپلې ښځې ته ووي ساعت تېر نه ؤ چې ماشومې زبیرگے وکړو او په نښتې ژبه ئې اوبه وغوښتې - جنت گل خپلې ښځې ته وکتل د هغې په مخ لکه چې د اطمینان نښې ښکاره شوې وې - ماشومې ته ئې زر اوبه ورکړې - د اوبو سره هغې سترگې وغړولې اول ئې پلار ته وکتل او بیا ئې مور ته وکتل او بیا ئې سترگې پټې کړې شپه ورو ورو غزیده او عن تر دې چې د سحر اذان وشو خو جنت گل او د هغه ښځې دواړو یو بل ته په سوالیه نظرونو کتل -

سحر لہ د نازکې تبه بیا سېوا شوې وه - سترگې ئې پټې وې - چې کله رڼا خوره شوه نو جنت گل د کلي د اډې نه ټیکسي موټر راوستو - مور نازکه په اوږه واچوله او په جنت گل پسې شاته شاته روانه شوه - او بیا چې دوي په ټیکسي کښې کښېناستل نو ډرائیور ته ئې ووي چې ،، تادي کوه په لاره کښې جرته ایسار نه شو ،،

ټیکسي د کلي نه خو فرلانگه تلے و چې د ،، قانون واکدارانو ،، د تلاشی دپاره ودرولو - جنت گل ورته په رپېدونکو شونډو خبره وکړه - او هغوي ځکه ومنله چې جنت گل ئې پېژندو - ولې وړاندې گام په گام په روډ کښې لوئې لوئې تیرې پرتې وې - او ددغو تیرو سره توپک په لاس د قانون واکداران ،، ولاړ وو - هغوي به راتلل د جنت گل نه به ئې تپوسونه کول - د گاډي تلاشي به ئې اخسته او بیا به ئې د تلو اشاره کوله - جنت گل خو کسانو ته په غصه دا هم ووي چې ،، دا د اسلام تقاضا نه ده چې بل مسلمان ورور ته دې تکلیف ورسولے شي - اخر هم زه ددې خاورې اوسېدونکے یم - او بیا زما سره زنا نه ده - لږ سوچ او کړی سړیتوب هم څه شے دے - ،، خود هغوي د خان د حکم تابعدار ،، وود اسلام او د کلتوري روایاتونه - د ښار لوئې هسپتال ته ایله د یوې گینټې لار وه او جنت گل په پنځو گینټو کښې لاهلته نه ورسیدلے - د قانون

واکمنو سره د خپلې نوکری، غم ؤ . او جنت گل د خان په غم
اخته ؤ .

چې لوتې هسپتال ته ایله دوه فرلانگه لار پاتې شوه نو د
جنت گل بنځې ورو غوندې د هغه په اوږه لاس کېښودو . جنت
گل په هېبت مخ راواړولو هغې د خپلې بنځې په سترگو کېښې
ئې غټې غټې اوبنکې ولیدې څه تپوس به ئې کولو چې بنځې
ئې ،، نازکې ،، ته اوکتل او چې د جنت گل سترگې په ماشومې
نازکې ولگیدې نو د هغې سترگې وازې پاتې شوې وې . د جنت
گل د سترگو نه دوه غټې اوبنکې لارې او د ریرې په وېښتو
کېښې ورکې شوې . هغه په رپېدونکو شونډو د تیکسي
ډرائیور ته دومره قدر له ووي ،، استاذ گامے واپس کړه ،، .

د ارمان جولی مې تشه درنه یوره
وخته څومره لېونې جبر دې اوکړو

اوچي اوبنکي

،، بنه نصيبه ،، د رحيم الله خان د کور پيدائشي نوکره وه - هغې ته ياد وو چي ايله د لسو کالو وه نومور به ورته د کور کار سره سره د خانانو د ،، نازونو ،، خبرې کولې - او بيا وخت هغې ته هر څه زده کړل - د مورد مرگ نه پس چي کله د بنه نصيبې په ژوند کښې د اميد اخري رڼا لټې وټکولې نو هغې د صبر ساه واخسته او خپل ټول ارمانونه ئې د ،، خانانو ،، د کور

سرہ وتړل - هغه به د سحر نه تر شپې ناوخته پورې د کور په کارونو کښې داسې بوخته وه چې خپل ځان به ترې نه هېرؤ او اکثر به نهره اوډه شوه - هغه ماشومه وه - پېغله شوه خود پېغلتوب بې فکري ئې ونه لیده - چرته ئې په ډکه خوله ونه خندل او د وخت د ظلم ، جبر او ناکړدو احساس ورته هله وشو چې کله موده پس ئې د لوئي اختر په دوېمه ورځ په آئینه کښې خپل ځان ته وکتل -

د هغې په مخ کښې د وختونو کرښې واضحه ښکارېدې - په تورو وینستو کښې ئې ،، سپین ډکي ،، یو بل سره غاړه وتي وو - د هغې زړه ډوب ډوب شو - ژوند ورته په خپل کمزوري وجود ډېر لوئي بار ښکاره شو - او د بار دغه احساس د ښه نصیبي د ارمانونو ملا بې وخته ماته کړه - هغه به چې کله د فرش صفایي ته برنده کښېناسته نو بیا به راپاڅېدې نه شوه - د وجود په هر رڼ کښې ئې نینې ورتیدې - ولې هغې به چاته هم گیله نه کوله - او بیا ورو ورو دغه کمزوری ښه نصیبه دکت کړه - هغه به ټوله ورځ اوشپه ټوخیده - دوه درې ځلې ئې د کور په کارونو پسې د راپاڅېدو کوشش وکړو خو ونه شوه -

یوه شپه چې کشر خان ناوخته کور ته راغی او په یخنی کښې ئې ښه نصیبه بهر په دالان کښې په ټوخیدو ولیده نو خپل

واؤر ٻڌي چي ،، هلڪه بهادره لڙ شه او د بنار هغه لوتڻي ڊاڪٽر راوله -

دي اور ٻڌو سره د بنه نصيبي په کمزوري مخ پيڪه رنگونه غاري ورکړي - هغي د برستنې نه سر رابهر کړو - اوبيا ئي چي کله د بنگلي نه د موټر د وتو اواز واؤريدو نو د سکون يوه اور ٻڌه ساه ئي رابنکه - هغي ته خان په رښتيا ،، خوش نصيبه ،، بنکار ٻڌو - د ډيري خوشحالي نه ئي سر په خيرنه برستنه کښي کلک پټ کړو او د ڊاڪٽر راتلو ته ئي غوږونه ښغ ونيول - د هغي زړه بي اختياره درز ٻڌو خوپه دغه درزا کښي يوپټ سکون ؤ چي بنه نصيبي له ئي تسلي ورکوله -

د ډير ساعت د خاموشي نه پس بنه نصيبي د مشر خان رعب دار اواز واؤريدو ،، زما کشري بچي بيگاه ټوله شپه شوگيره کړي ده - څنگه بنه به شي او که نا ،، د بنه نصيبي وار خطا شو چي گني د کشر خان طبيعت ډير خراب دے - د يو ساعت ډياره ترې خپله بيماري هپره شوه ځکه چي کشر خان د هغي لاسو کښي لوتے شوے ؤ - د بنگلي نه دوه موټري په يوبل پسې ووتې د موټرو اواز ورو ورو لري کېدو - او عن تر دي چي غيب شو - بنه نصيبي په کت کښي ډډه بدله کړه - او چي مخامخ ئي وکتل نو بهادر کاکا ولاړ ؤ - د هغه په مخ مايوسي خوره وه او دغه مايوسي د بنه نصيبي تلوسه نوره هم سپوا کړه -

بھادر کا کا نزدی راغے بنہ نصیبی ورتہ پہ رپیدونکو
 شونپو و خئ وئیل غوبنتل چي بھادر کا کا پخپلہ خبرہ
 راواختلہ - ،، کشر خان بیگا تولہ شپہ خوب نئ دے کرے یرہ
 خو عجیبہ دنیا ده ،، بنہ نصیبی ترې نہ پہ وارخطایی تپوس
 وکرو- ،، نوگنی خدائے مکرہ ناروغه دے ،، - خان نئ دے
 ناروغه د هغه سپے تائیگر ناجورہ دے - او مشر خان ورلہ د
 بنار لوتے ډاکتر راوستے وو - د بھادر کا کا خبرې سرہ پہ بنہ
 نصیبی سر وچور لیدو پہ مخ ئې دوہ کرې وړې اوبسکې راغلی
 خان ورتہ ډېر بی شوکہ بنکاره شو - هغې د حسرت پہ ډکو
 سترگو مخامخ د رحیم اللہ خان لورې بنگلې تہ وکتل چي
 پکنبی د بنہ نصیبی د ماشوم والي او خوانی سیوري تت شان
 بنکار بدل - هغې دغه سپورو تہ پہ سلگو سلگو ژړل او سپورو
 د هغې پہ بی وسی پہ بق بق خدا کولہ -

شوک د چا پہ مجبوری، پورې خدا کړي
 شوک پہ خپل نصیب پہ چغو چغو ژاري

آخري خط

رہل گادي خو کريکي ووہلي . او بيا يو درز سره
وخوزيدو . سہيل دغه درز په خپله سينه کښي محسوس کړو .
هغه د سگريت نه يو دومره اوږد کش رابڼکو چي سگريت
ورسره لمبه شو ولي هغه دغه لمبه ونه ليده . او دا غالباً ځکه
چي د هغه په زړه کښي ددي نه زياتي لمبي بلې وې . هغه د ريل
گادي د کهرکي نه سر رابهر کړو . په سټېشن کښي ولاړو

کسانو مسافرو ته ئي لاسونه خوزول - او مسافرو ورنه د لاسونو په خوزولو د رخصتيدو اجازت اخستو - سهېل هر چا ته په ژور نظر كتل - د جدايي احساس له ئي لفظونه لټول خو چې كله ئي سترگي په ,,سيما ، ولگيدي نو خوله ئي وازه پاتي شوه - د هغه په خپلو سترگو باور نه راتلو - د هغه د خولي نه لاشعوري طور يوه چغه وخته - هغه د كهركي نه لاس بهر كړو -

سيما لكه د ماشومانو په سهېل پسې رامنډې كړې هغه لاسهېل ته نژدې شوې نه وه چې د گاډي رفتار ترې نه بڼه لرې كړه - سيما په سټېشن ساه ساه اټاله پاتي شوه - د هغې لاسونه بې اختياره خوزيدل او چې كله ريل گاډي د نظر د حد نه ووتو نو د سيما په خپل مخ لړي لړي او بڼكو ته پام شو - هغې زر زړه لوپټه او بڼكي اوچې كړې او ځورند سرد ريلو د سټېشن نه بهر روانه شوه -

سهېل او سيما دواړه د يونيورستي ملگري وو - په دوه كاله كښې هغوي يو بل ته دومره رانژدې شوي وو چې د وخت فاصلي ئي د خيال نه وتې وې - سهېل د ډېر لرې نه يونيورستي ته د ځان په لټون پسې راوتې ؤ او سيما د ښار د يوې داسې كورنۍ حيا وه كومه چې په دولت هم مړه وه او د شرافت پس ئي هم خور وو - سهېل خو خو ځله د سيما كورته تلې ؤ او ځكه نو د هغې پلار او وروڼو پېژندو ولي د سهېل

دروند خوئي او حياناكې ځوانۍ دغه تگ راتگ هر ځل دروند كړم ؤ. د يونيورستۍ دوه كاله داسې د سترگو په رپ كښې تېر شول. چې نه ئې سهېل احساس وكړم شو او نه سيما ته دغه اندازه ولگيده خونن چې كله د شپاړسم پاس كولو نه پس سهېل كلي ته روان شو نو دزره تارونو ئې د ماضي يوه نغمه اچېرله. هغه ددغه نغمې په هر ترنگ او ښكې توې كړې. خو وخت ددغه اوښكو هېڅ پروا نه شوه كوله.

كلي ته د رارسېدونه پس هغه څو ځله دا فيصله وكړه چې پلار ته د سيما په حقله خبره وكړي خو هر ځل به ورله ،پښتو،، د ارمان په مړۍ پښه كېښوده. څه مده خو هغه په دغه ذهني اضطراب كښې راگير ؤ خو په هغه ورځ ئې د سر نه لمبه وخته چې پلار ئې دده د تره لور سره د كوژدن خبره وكړه مور به ورته د تره د لور خبرې كولې او د سهېل په مخ به رنگونو په يو بل پسې منډې وهلې. هغه څو ځله اراده وكړه چې چغې كړي او دنيا ته د خپلې مينې قيصه بيان كړي خو د ،خانداني رواياتو،، او د مشرانو د ،، عزت ،، تر مخه ئې هر ځل په مړۍ كښې لاړې اوچې شوې. د سهېل ملگرو خندل او هغه په خپلې مجبورۍ اوښكې تويولې.

كوژدن وشوه. سندرې ووئيل شوې. مباركيانې واخسته شوې خو سهېل به چپه خوله يوازې يوازې گرځېدو.

هغه نه پوهېدو چې څه فيصله اوکړي خو د سیمایا لیرې خط د هغه په ذهن کې یو طوفان راپورته کړو. «پرون راته چا ستا د کوژدن خبره وکړه ډېر څه مې درته لیکل غوښتل خو په زړه مې د صبر تیرېه کېښوده. زه خفه نه يم خو دا یو ارمان مې ژوند ته نه پرېږدي. چې کاش ما هم دغه جینۍ یو ځلې لیدلې وې اخر ستا د تره لور ده لکه ستا به بنائسته وي. زما کوژدن هم پرون مازیگر د ماما زوئ سره وشوه. ته خفه کېره مه. دا د نصبونو خبرې دي. د سیمایا دا خو کېښې خط د سهېل د ډېرو معصومو ارمانونو قتل ؤ. هغه د ځان نه بیا بیا دا تپوس کولو چې اخر سیمایا ته دا هر څه چا ووئیل خو چې د هغې د کوژدن خبرې ته فکر یووړ نو د وینې رفتار ئې سېوا شو. د هغې په بې وفایۍ ئې زړه له دلاسي ورکړې. د دلاسي دا ورځې هم داسې تیرېدې. د کوژدن نه څه موده پس چې کله د سهېل واده وشو نو د ژوند په هر قدم هغه سیمایا یاده کړه. د تره لور خو څو ځله د سهېل دا خاموشي محسوس کړه خو په مطلب ئې ونه رسیده.

کال پس چې کله سهېل د یو زوئ پلار شو نو د ماضي یادونه ئې د ذهن نه وویستل. او د نوي ژوند سره ئې نوې اشنایي جوړه کړه. ولې د اشنایۍ دغه آئینې هله، درز، وکړو چې پوره درې کاله پس د سیمایا دوهم خط راغې هغې دا ځل هم یو څو ټکي لیکلي وو. «زه ستا د زوئ د کېدو نه خبر شوم

یقین و کرہ ڊڀره خوشحاله شوم - او هن ربنستيازما هم يوه لور شوې ده بالکل زما په شان - ستا زوئې به بيخي ستا په رنگ وي - خو خفه په دې يم چې ليد مې ئې نه شم - زما دپاره ورسره ډډره مينه کوه،، -

د خط لوستو سره د سهېل په ذهن کښې د سيمما او د هغې د ماشومې تصويرونه لارل راغلل هغه غوښتل چې لار شي او د سيمما لور يو نظر وويني - خو اوس دا خبره گرانه وه - سهېل خط د يونيورسټي د ورځو په ډايرۍ کښې ،، خوندي،، کېښودو - او بيا ئې ژوند ته لاسونه ورکړل - هغه د نوکړۍ په ځائ په کلي کښې يوه وره فيکټري ولگوله - چې د سحر نه تر ماښامه پورې به هم هلته په کار کښې اخته وو -

لس کاله پس د سهېل کاروبار په خوريدو وو - د هغه د ژوند تقاضې بدلې وې - يوه ورځ چې د کار نه ناوخته راغې نو ماشومان ټول اوډه شوي وو - ښځې ورته ډوډۍ ورکړه او هغه لا نمرۍ نه وه پورته کړې چې ښځې ورته وې ،، نن دې څه چيټۍ د کور په پته راغلې ده - خدائے خبر چې د چا ده ،، د سهېل رنگ زير وټښتېدو - هغه ښځې ته د چيټۍ د راخستو ووييل - هغه په خط پسې پاڅېده او د سهېل ذهن ته بې شمېره سوالونه پرله پسې راغلل - چې ښځې څنگه لفافه سهېل ته په لاس کښې ورکړه نو د هغه زړه يو درز وخورو - زر زر ئې خط پرانستو - د

سیما ددی خط سرہ د سہیل زرہ د ماضی نغمہ یو حُل بیا پہ
خوند خوند وچہرلہ۔

» پروں مہی دا زرہ ڈپر ڈوب ڈوب کپدو نو
ماشومان مہی خان سرہ کرل او پہ یونیورسٹی
کبھی د ہغہ گوری ونی سیوری تہ کنبہناستم
چرتہ بہ چہی ما او تاکلہ کلہ مازیگر تر ڈپر
ناوختہ پوری ناست وو۔ ماشومانو لوبی کولی
او ماتہ دا احساس کپدو چہی تہ کلہ بنارتہ
راخی نو ددی ونی سیوری لہ بہ خا مخا راخی
او لکہ څنگہ چہی زہ دلته پروں د خوانی۔ پہ
سیوری پسې ورکہ ورکہ گر خبدم دغہ رنگ بہ
تاتہ ہم ددی ونی لاندی زما خیال سیورے
سیورے کپری،،۔

د سہیل شونہی سپینی وتبستہدی روتی۔ ئی ہم
دغسی پرہنہبودہ او نبع خپلی کمری تہ لارو بنہی ترہنہ تپوس
ونہ کر و ځکہ چہی د ہغی ذہن لہ ددغہ تپوس دپارہ الفاظ نہ
راتلل۔ لکہ د نور کلہ د سیما دی یاد ہم وخت سرہ سرہ د
سہیل زرہ نہ کپہ وکرہ۔

پنخویشت کالہ پس بیا د سہیل بچی زلمی وو۔ ہغوی
د فیکٹری لمن نورہ ہم فراخہ کرې وہ۔ او ځکہ نو سہیل بہ

اکثر یوازی یوازی ناست و۔ کله به ئی اوږدې اوږدې ناولې کتلې او کله کله به ئی د حوانی د وخت په تصویرونو پسې چشمې لگولې۔ یوه ورځ چې هغه په کور کښې بالخت ته ډډه وهلې وه او د نسیم حجازي لیکلې ناول ئی لوستونو چا د دروازه ووهله۔ سهېل په درنو قدمونو دروازی ته ووتو۔ د ډاکي نه ئی خط واخستو۔ د چشمو په گوټونو کښې ئی ورته لاندې باندې وکتل۔ د کمزوري وجود کمزوري زړه ئی په سینه کښې بې اختیاره ودانگل۔ سیما ته د پنځو شت کاله د تېرېدو احساس و هغې دا ځل لیکلې وو۔

»پرون چې مې کله په آئینه کښې د خپل مخ کتاب لوستو نو په خپل سر کښې سپینو وینستو ته فکر یورم۔ ستا د سر وینستۍ خوبه هم سپین شوي وي کنه او په دغه سپینو وینستو کښې به تۀ څومره بڼکلې او دروند بڼکارې۔ زۀ هره لحظه تا د تصور په سترگو وینم او تۀ چې کله یوازی شې نو کله کله به دې زما خیال خامخا چیري ، ،

سهېل څو څو ځله دا خط ولوستو۔ خولې له ئې بې اختیاره راغلل، واقعې چې لېونۍ ده ، ، او بیا په درنو قدمونو د آئینې مخې له ورغې خپلو سپینو وینستو ته ئی وکتل

اول مسکے شو او بیا ئی د زرہ د تل نہ یو سوږ اسویلے د شونډو
سرونو له راغے . خو په خوله ئی هېڅ هم ونه وئیل .

خو کاله پس د سهېل د زامنو ودونه وشو لوڼه ئی د
پردو کورنو شوې او د هغه په ژوند د تنهایۍ توري وریځې
گوري گوري شوې . هغه به ټوله ورځ یوازي په خپله کمره کښې
ناست ؤ . د کتابونو لوستونه ئی زرہ مور شو . خو په دغه
تنهایۍ کښې ئی یو پارسل نوي هنگامه راپورته کړه . هغه د
ډاکي نه په ریپدونکو لاسونو دغه پارسل واخستو . د پارسل
دپاسه لیکلو ته ئی په چشمو کښې په غور وکتل د سیمما د خط
پېژندو سره هغه د ځان سره غلي غوندي او خندل او بیا ئی
اووے ،، ته گوره لېونی . زه پرې اوس هم گران یم ،، بیا ئی ډېر
په احتیاط پارسل پرانستو په هغې کښې د سهېل خطونه ، د
هغه د لاس ډېرې داسې نڅښې چې د سهیل نه پخپله هم هیري
وي . سهېل ددې هر څه نه زیات د سیمما خط لوستو ته لېواله ؤ .
د پارسل په ویځ کښې یوه لفافه د سهېل په نوم وه سهېل زر زر
په ریپدونکو لاسو لفافه پرانسته . او چې خط ته ئی په غور
اوکتل نو په نظر کښې ئی داسې جذبې الول شوې .

،، ما وبخښه سهېله ! ما وبخښه ځکه چې زه

مړه یم . پوره څلوېښت کاله وړاندې په هغه ورځ

چې کله ما ستا د کوژدنې خبر اورېدلے ؤ . دا

تول خطونہ ما خیلې یوې ملگرې له دې وصیت
سره ورکړې وو چې تاته ئې په مناسبو وختونو
درؤلېږي. ته زما نه خفه نشې ځکه چې ستا نه
بغېر بل چاته د کتو سوچ هم نشو کولې. خپله
لېونۍ سیمه وبخښه ، ، .

د ،، خودکشی ، ، د احساس سره د سهېل د رپېدونکو لاسونو نه
خط پرېوتو. او چې د هغه زامن راتلل نو د سیمه لیک د هغه په
سینه پروت وو. او سترگې ئې وازې پاتې شوې وې.

که وختونه دي تېر شوي زما مینې
خو زما په هره ساه کښې لا اوسېږې

انصاف

هغه ٻيو نظر د باچا خان چوک په مېنځ کښې ددغه
، لوټې پښتون،، يادگار ته وکتل - بيا ئې د ترخ د جېب نه د نظر
چشمې راوويستي - په رپېدونکو لاسونو ئې سترگو ته يوړې او
چې دا ځل ئې يادگار ته وکتل نو د باچا خان په مخ ئې لپه لپه
خاورې وليدې - د هغه ذهن ته د باچا خان هغه ټولې مبارزې
راغلي کومې چې هغه فرنگي سره صرف او صرف د پښتون قام
د سرلوړۍ دپاره کړې وې - ځان سره ئې دومره قدرې اوې

، افسوس دے بی قدرہ قامہ ، ، بیا ئی رکشو او لارو بسونو ته فکر شو چي د خة قسم قاعدې او اصولو نه بغير ئي يو بل نه د وړاندې کېدو کوشش کولو . هغه خة ساعت دغه تماشه کوله او بيا چي کله نورو خلقو د سرک د يوې غاړې نه بلې غاړې ته ، منډې ، ، وهلي نو هغه ورسره هم په دؤ دؤ او ساه ساه بلې غاړې ته راغے .

دلته ئي بله لوبه وليده او هغه دا چي د پيدل تلونکو په لاره کنبې قدم په قدم نايان ناست وو چا ريرې خريلې چا وينتہ جوړول او بيا به ئي دغه ټول وينتہ د لارې په غاړه د اوبو نالي ته غورخول . هغه خة ساعت دا هر خة وليدل روانېدو سره ئي ووي ، افسوس دے بي حسه خلقه ، ، هغه د خپل اوږد کوټ د جېب نه رومال راوويستو او پوزې ته ئي ونيو چي خو قدمه وړاندې لارو نو هلته د رود په غاړه مردار سپي ، چرگان او پيشوگان پراته وو چي ټول سخا شوي وو او بدبو ئي تر لرې لرې پورې خوریده . هر چا پوزې نيولې وې . او په منډه تيريدل راتيريدل خو چا کنبې دا همت نه وو چي ددې زياتي تپوس ئي کړے وے .

هغه نيت وکړو چي د خناورو د هسپتال په لوتې ډاکټر پسي ورشي او ورته ووائي چي يه ، د خدائے نيک بخته دا مردار خناور خوک لارې ته راگزاري ، ، ؟ لاپه دې سوچ کنبې

ورک و چہ مخامخ ئی خو کسہ پولیس والہ ولیدل چہی د روہ
 پہ بلہ غارہ ولاڑ دی۔ هغه چشمی د پوزی د سر نہ پہ سترگو
 پوری جوختی کړی بیا ئی پولیسو ته لږ په غور وکتل۔ نو پوه
 شو چہ دا د تریفک د محکمې لوتے دفتر دے۔ هغه خان سره
 ووی چہ دا د مردارو و خناور بدبو خوبه په دې لوتے لوتے
 افسرانو هم لگی کنه نو بیا خه وچه ده چہ دوی ددی بی حسی۔
 مخ نیوے نه شي کولے۔

زړه ورته ووی،، چپ کبسي ئی خبر دے،، اسوبلے ئی
 وکړو او په درنو قدمونو وړاندې روان شو د پیدل تلونکو لار هم
 په ډېرې بی دردی سره ماتہ کړی شوې وه۔ هغه به قدم په قدم
 ماتې لاری ته کتل او هر قدم سره به ئی وئیل،، عجیبه خلق دی
 په خپل تاوان هم نه پوهېږي،، خو قدمه وړاندې ئی د ریډیو
 پاکستان نوم لیکلے ولیدو۔ هغه دغه نوم ته په ژور نظر وکتل او
 بیا ئی د ریډیو پاکستان لوړ بلډنگ ته وکتل زړه له ئی خه
 راغلل خان سره مسکے شو خو نور ئی هېخ ونه وئیل او بیا خه
 ساعت پس هغه د وزیر صېب د دفتر مخې ته غلے ولاړ و۔

د هغه نوم غمخور و۔ د خپلې خاورې خواخوږے د خپل
 وطن خیر خواه او د هر چا په غم شریک۔ ولې خپل غم ئی
 دومره دروند و چہ غم خور له ئی بی وخته ملا ماتہ کړی وه او
 دغه غم د هغه د بنځي د خو کالوراسي مسلسله بیماری وه۔

چې هغه ئې تر لرې لرې پورې په علاج کولو سترې کړې و او د مایوسی نه پس ئې د الله پاک فیصلې ته سترگې نیولې وې۔ د هغه په کور کبسي د بنځې نه علاوه ایکې یوزوئې مُراد و چې د نوکړی زندان د خپلې ناروغه مور نه ډېر لرې کړې و هغه ډېر ځله خپلو افسرانو ته جولې غوړولې وه چې بدلي ئې کلي ته وکړي خو دا منت د هغوي ذهن ته نه پریوتو ځکه چې نه خو مراد سره لوائې سفارش و او نه ورله د افسرانو د خوشحالولو هنر ورتلو۔

غمخور کاکا خو اول زوئې له تسلي ورکوله خو چې د بنځې ناروغتیا ورله د حوصلې څټ و مروړلو۔ نو د خپل کلي په ،،ممبر صېب ،، پسې ننوتې لاړو او د ډېرو منتونو نه پس ئې د هغه نه د ،،وزیر صېب ،، په نوم د مراد د بدلې دپاره سفارش راواخستو۔ او نن هغه په دې ارمان او په دې امید د ،،وزیر صېب ،، سلام له راغله و۔

هغه څه ساعت خاموشه ولاړ و۔ خو چې کله په دغه انتظار انتظار سترې شو نو د وزیر د دفتر مخې ته ولاړ نري نروچکي سړي ته ئې ووي ،،یا هلکه هغه وزیر صېب چرته دے ،، هغه پوزه وچولله۔ په څو ډکو بریتو ئې لاس رابنکو او په تاؤ کړي څټ ئې ووي ،،صېب میتینگ کبسي دے ،، غمخور کاکا د میتینگ په مطلب دومره پوهه شو چې گني اوزگار نه

دے۔ نو خہ ساعت ئی بیا انتظار وکړو۔ هغه لاپه دوپم حل پوره پوښتنه نه وه کړې۔ هغه سړي ورته په غصه کښې ووي، درته مې وئيلي نه دي چې صېب په میتینگ کښې دے ته خو هلوپه خبره پوهېږې نه،، د غمخور کا کا د سر نه لوخړه وخته۔ زړه ته ئی راغلل چې ورشي او دغه نري نروچکي سړي له خت لکه د چرگوري تاؤ کړي خو چې خپل عمر ته ئی پام شو نو غلے پاتې شو۔

هغه لاد وزير صېب په انتظار کښې ؤ چې هغه نرے نروچکے سرے د خه کار دپاره بهر ووتو۔ غمخور کا کا د هغه وتو سره کلیمه درسته کړه او د خه اجازت نه بغیر ئی د وزير صېب د دفتر دروازه ئی په درز خلاصه کړه۔ هغه د ننوتو سره د وزير صېب په کړس کړس خدا واوریده۔ چې مخامخ ئی وکتل نو وزير صېب يو خو جینکو سره په خبرو کښې ورک ؤ۔ چې په غمخور کا کا ئی سترگې ولگیدې نو تندے ئی تریو کړو او په غصه ئی ووي،، خه دي بودا،، غمخور زر زر لاس ور اوږد کړو او ورته ئی ووي،، دا۔۔۔۔ د ممبر صېب خط دے۔ د مراد د بدلۍ دپاره،، وزير صېب په ماتہ زړه خط واخستو او د خط د لوستو په حائے ئی د تلۍ په بهن گوتې کښنودې۔ ساعت تېر نه ؤ چې هغه نرے نروچکے سرے ساہ ساہ کمري ته راننوتو او وزېر صېب ته ئی د احترام دپاره سر ښکته کړو بیا ئی يو نظر

غمخور کا کا کا تہ وکتل۔ د بریتو خو ڊ کي وپنستہ ئي نېغ ودرېدل
 هغه به لاخته وئيل چي وزير صېب پري سترگي راسري کري
 ،، درته مي شل خله وئيلي دي چي زه کله په ميتنگ کښي يم نو
 ماتہ دا خلق مه راپرېرېده۔ خوتہ غالباً د شرافت په ژبه نه
 پوهېږي ،،۔

نوکر د خه وئيلو نه بغير غمخور کا کا د لاس نه ونيوؤ
 او په دیکو دیکو ئي د کمرې نه وويستو۔ او چي کله د کمرې نه
 بهر ووتو د ،، صېب ،، نوکر ورته دومره ستغي سپوري ووي
 چي بهر ټولو ولاړو کسانو يو بل ته وکتل۔ غمخور کا کا صرف
 دومره قدرې ووي چي ،، ارمان ارمان دے بد نصيبه قامه چي
 داسي خلق مو مشري کوي ،، او بيا۔۔۔۔۔ ساہ ساہ د هغه خائے نه
 روان شو د ما بنام په توره تياره کښي چي کله کور ته راغے نو
 بنخي ورته په سوالیه نظر وکتل۔ غمخور کا کا ورته دومره
 قدرې ووي۔ مراد به دي کور ته راشي وزير صېب ته مي د ممبر
 صېب خط په خپل لاس رسولے دے۔ او بيا خو ورخي پس چي
 مراد خوړند سر کور ته رانتوتو نو د هغه په لاس کښي د بدلے د
 ارډر په خائے نوکري نه د ويستو حکم وؤ۔

د انصاف طمع به خوک د چانه اوکري
 چي خوک غل دے خوک د غلو د لاري مل دے

په تول پوره

د ،، لونگين ،، پلار به چي کله د مشاعري نه کورته راغلو --- نو لونگين به پسي دروازي ته ورمندې کړې پلار به ورته د خندا شين شو . لونگين به ئې په غېږه کښې اوچت واخستو- په دواړه مخه به ئې بنکل کړو . او لاساه به ئې اخستې نهر وه - چي لونگين به ترې په تته ژبه تپوسونه شروع کړل - ،، لونگين ،، ايله د پينځو کالو و هغه د خپل پلار گلاب دين ايک يوزوئ و- گلاب دين په خپله ټوله علاقه

کبني مشهور ؤ۔ د هغه نه بغير به هره مشاعره نيمگرې وه۔
 ځکه چې هغه د شعر په ټولو رموزو پوهه وو۔ د هغه د فکر الوت
 د هغه د ذهن وسعت دومره سپوا ؤ چې د وخت هر پوهاند به
 ورته په درنه سترگه کتل۔

که يو خوا د هغه د شعرونو غږ خور وو نو بل خوا د هغه
 په مزاج کبني عاجزي وه۔ د هغه په عادتونو کبني سادگي وه۔
 او د هغه په ناسته پاسته کبني ډېر دروندوالی ؤ۔ ډلې ډلې
 شاعران به د هغه ليدو ته راتلل او کله هم داسې نه وه شوې چې
 هغه کوم مېلمه شاعر د مېلمستيا نه بغير پرېخود مې وي۔ په
 لونگين،، د خپل بابا دا ټول عادتونه خواږه لگېدل۔۔۔ هغه به
 د خپل بابا نه هر ځل د مشاعرو د قيصې اوريدې۔ او څو ځله
 خو د خپل بابا سره مشاعرو ته هم تلې ؤ۔ هغه به هر شعر ته غوږ
 نيولې ؤ۔ لونگين چې څنگه څنگه د ځوانۍ په درشل قدم
 ايخودو نود هغه دننه ناقراره انسان نور هم ناقراره شو مې ؤ۔
 هغه به کله شعر کله افسانه اولیکله او چې خپل بابا ته به ئې
 واړوله نو هغه به په تندي بنکل کړو۔ د هغه په سترگو کبني به
 ئې خپل ځان ته اوکتل او دا تسلي به ئې اوشوه چې هو۔۔۔ زما
 نه پس به لونگين د پښتو د خدمت پېټه په سر اخلي۔

وختونو اړخونه بدلول رابدلول او لونگين۔۔۔ د ژوند د
 مشاهدو سره اشنا کېدو۔۔۔ چې څنگه د،، لونگين،، د ذهن

پہ دنیاگی۔ کنبی وسعت راتلو نوبل خوا د گلاب دین شمار پہ
استاذانو کنبی کبدو۔۔۔ د هغه شعر دومره عظمت ته رسبدلے
وو۔ چي په حجره جومات کنبی به د هغه شعرونه د مثال په
توگه وئیلے کبدل۔ د وخت ټولو هنر مندانو د ځان دپاره دا
افتخار گهلو۔ چي د گلاب دین بابا شعرونه دې اووایي۔

د خپل بابا په وجه د لونگین ادبي دنیا هم ډېره فراخه
شوي وه۔ یوه ورځ چي کله هغه په یو ادبي محفل کنبی ناست
وو نو چا ورته اووي،، ته سپین گل چنار پیژني،،؟ د نوم د
اوریدو سره لکه چي لونگین په سوچ کنبی لارو۔ د خولې نه ئې
بې اختیاره اوختل هو دا نوم مې چرته،، یو ځل،، اوربدلے
دے۔ ملگري ورته مخ راوارولو او په خندا ئې اووي،، عجیبه
سرے ئې،، چنار،، صېب خو پوره د پنځوسو کتابونو لیکوال
دے او تائي ايله یو ځل نوم اوریدلے دے؟ او بیا هغه ملگري
لونگین ته د،، چنار صېب،، دومره صفتونه او کرل چي د هغه
په ذهن کنبی د،، چنار صېب،، ډېرې خاکې جوړې او وړانې
شوي۔

هغه ډېر ناقراره وو۔ او دا ئې غوښتل چي اوس زر تر
زره د چنار صېب لیدو ته لار شي۔ د ملگري نه ئې ټول
معلومات ترلاسه کرل د چنار صېب کلے دومره لرې نه وو۔ خو
لار ئې ورکه ورکه وه۔ ځکه نو د لږ کړاؤ نه پس هغه د چنار

صہب کلي ته را اور سيدو - هلتہ ئي دوه دري کسانو نه تپوس پوښتنه او کره خو چا ورته هم د چنار صہب درک ورنکړو --- لونگين د لږ ساعت دپاره اټاله ودریدو - او دې سوچ يورپو چې ،، زه بل کلي ته خو نه يم راغله - او که کله دا وي نو خلق ورنکښي دومره لوتی ليکوال څنگه نه پېژني ،، - هغه په ذهني کشمکش کښي اخته وو چې ناڅاپي ورته يو بوډا کاکا اووے چې ،، مېلمه ته --- هاغه اټي وال چنار یم خو نه يادوي ،، لونگين ورته اووے نه بابا --- زه سپين گل شاعر يادوم --- بوډا کاکا د ځان سره په لاسونو څه خبرې اوکړې او په مخه لاړو - کوڅه کښي دوه دري ماشومانو په دوړو کښي لوبې کولې - لونگين چې کله هغوي ته د چنار گل نامه ياده کره نو هغوي ورته اووے چې ،، --- او --- او --- مونږ ئي پېژنو ،، ددې اورېدو سره د لونگين لارې تيرې شوې -

هغه چې د سپين گل کور ته اورسيدو نو يو نظر ئي د کور دروازي ته په غور اوکتل - ساعت پس د دروازي په ور کښي يو سر یم رابنکاره شو - د هغه عمر دومره زيات نه ؤ - په ونه چنار هم نه ؤ او په رنگ سپين هم نه ؤ - سړي لونگين ته په غور اوکتل - ،، لکه چې شاعر ئي؟ ،، لونگين په اوچو شونډو ژبه رابنکه --- ،، او چې ،، --- زه --- د سپين گل چنار ليدو ته راغله يم --- دا د هغوي کور د یم؟ ددې تپوس سره چنار

صہب پہ بق بق او خندل۔ لونگین د هغه خندا او په خوله کنبې پرتو نسوارو ته فکر یوو۔ زه چنار یم کنه۔۔۔ د خدائے زوره وره۔ خنگه راغله ئې؟ د لونگین نه یوه دوه خطا شو۔ او اټاله اودریدو۔

چې کله لونگین د چنار صہب سره کیناستو او خوله ئې تپوس ته جوړوله۔ نو چنار صہب اووے،، ځلمیه پوره اتیا کتابونه مې لیکلي دي۔ ډېر واره خلق مې،، سړي،، کړي دي۔ او زما هومره کار به ادب کنبې چا هم نه دے کړے۔ عن تر هاغه حمزه پورې۔۔۔ او دا اوس چې ځان ته لیکوال وائي په دوئي کنبې خویو زه لیکوال نه گنم۔۔۔ او ځلمیه۔۔۔ دوئي صرف په کرسو ناست دي۔ د ادب نه څه خبر دي۔

لونگین دا ټولې خبرې اورېدې۔ خو نه پوهېدو چې۔۔۔ خنگه په خبره کنبې وار واخلي۔ اخر ئې زړه ټینگ نه کړو وئے وئیل،، چنار صہب تاسو دومره زیات کار کړے دے او اوس هم شپه او ورځ لگیا ئې۔۔۔ خوتاسو څوک په دې خپل کلي کنبې هم نه پېژني۔ دا ولې،، چنار صہب بیا یو ځل په بق بق او خندل۔،، مېلمه۔۔۔ دا کله څه چې ددې دور یو لیکوال نه زما په قدر پوهېږي او نه زما په دې لیکلو۔ خویو خبره درته کوم گوري۔۔۔ راتلونکي څېړنکار به زما په دې،، تخلیقاتو،، لوتې لوتې څېړنې کوي،،۔ لونگین به کله د چنار صہب خندا ته

کتل او کله به دې سوچ یورو چې که د چنار صېب په دې لیکلو
 نن د چا غوږ نه گږېږي او څوک ورته درنښت نه ورکوي. نو
 راتلونکې وخت به ورته څه نظر او کړي. لیک خو هاغه لیک
 د دې چې د خپل دور ترجماني او کړي او خلق ئې قبول کړي.

او بیا چنار صېب د نسوارو یو تازه چونډی د شونډې د
 لاندې کره. ،، مېلمه ،، قسم د دې چې دا ریډیو ، تیلی ویژن
 واله راپسې منډې وهي. د فن کارانو د تیلیفونونه تنگ راغلم
 خو دا فنکاران زما د شاعری حق نشي ادا کولې. او هسې زه
 هم داسې یم. --- دې ادارو ته څه خاص توجه نه ورکوم. ورک ئې
 کړه دوئي به څه وي او معیار به ئې څه وي ، ،. ددې خبرې د
 اوریدو سره د لونگین د خپو نه خاورې او تختیدې. د هغه په
 خپلو غوږونو باور نه راتلو. د چنار په فلسفه د هغه ذهن کار نه
 کولو. وخت د هغه په کمزورو اوږو نور بوجه کېدو نو ځکه هغه
 د چنار صېب نه اجازت واخستو. او چنار صېب هم په زړه کښې
 شکر او ویستو.

لونگین په درنو قدمونو د چنار صېب د کلي نه روان
 شو. --- د ځان سره ئې کرل رېبل کول --- څو ورځې وړاندې چې د
 هغه په ذهن کښې د چنار صېب کوم تصویر جوړ شوی ؤ. د
 هغې رنگونه الوتي وو. د هغه د لیکلو نه بیخي زړه مور شوی

چہ ماہنام تیارہ خوریدہ نو لونگین کور تہ خفہ خفہ رانتوتو۔ سترے سترے پہ کت کبھی پر بوتو۔۔۔ چہ دغہ ساعت ئی پلار کور تہ راغے۔ ولہ لونگینہ خویہ۔ جور خوئی کنہ،،۔۔۔ هغه د خپل بچی نہ پوہنتنه وکرہ۔ او بیا لونگین پلار تہ تولہ قیصہ تیرہ کرہ۔

پلار پہ ډبرہ مینہ لونگین خپلی سینې تہ راجوخت کرو۔ او پہ خندا ئی ورتہ اوومے،، بچے مہ خفہ کپرہ دا پہ شمار نہ ده په معیار ده،،۔۔۔ ددی خبرې سرہ لونگین تہ د خپلو تولو سوالونو جواب ملاؤ شومے وو د هغه ذهن تہ د سپین گل چنار عکس یو خل بیا راغے چہ د نوم او قد و قامت تر مینخہ ئی ډبر لوتے تضاد تیتھی سترگی ملامتہ ولاړ وو۔ هغه د خان سرہ اوومے۔ هو۔۔۔ زما بابا رښتیا وائی چہ په شمار نہ ده په معیار۔۔۔

کہ هر خود خان صفت په خپله اوکړي
خوگونگت تہ خوک،، بورا،، وئیلے نه شي

مور

شپہ د خاموشی پہ غبر کنبی اودہ وہ - د اسمان پہ مخ
اوبنان اوبنان وریخی یو بل پسې روانې وې - سپورمی به کله
کله د وریخو د مینځ نه غلې غوندي د کائنات د بنکلا ننداره
وکره - ستور و ته به ئې په چپه خوله خه ووئیل او پناه به شوه -
شپه که هر خومره خاموشه وه ولې کله کله به چرته لرې یو سپی
د خپل سترې ژوند نه فریاد شروع کړو - د کلي نورو ، سپو ، به
دغه فریاد سره خپله ژړا هم شروع کړه - او تر دېره وخته به ټولو

خپل خپل ارمانونہ وژرل۔ د کلي د سپو په دې سلگو کښې به د خانانو د کور د سپو سلگی نه وې شاملې۔ هغوي به په قهر او غضب غپا کوله لکه چې د کلي سپو ته هم دا وائي چې د خانانو خوب مه خرابوئ۔

د کلي د نورو خلقو په شان،، لېونۍ،، هم بې غمه او ده وه۔ خود هغې په مخ د بيماری نڅښې واضحه ښکارېدې۔ هغه د واده نه وړاندې سعیده وه مور به ورته کله کله د مينې نه بختوره وې۔ خو چې د خاوند کور ته راغله نو د ډېرې مينې نه،، لېونۍ،، شوه۔ خاوند به چې کله هغې ته،، لېونۍ،، ووئيل نو سعیده به د خدا نه شنه شوه۔ او خپل ماشوم والې به ورته ياد شو۔ کله چې شپه نوره هم وغزیده نو لېونۍ په خوب کښې چغه کره د هغې خاوند چغې سره راوېښ شو او چې کله ئې رڼا بله کره نو وار خطا شو۔ لېونۍ په کټ کښې ناسته ټوله رپېده رنگ ئې زير تبنتېدلې ؤ۔ په غټو غټو سترگو کښې ئې غټې اوبښکې تلې راتلې۔ وېښتئ ئې گډ وډ وو۔ په مخ ئې داسې خولې راماتې وې لکه چې لپه لپه اوبه ئې پرې اچولي وي۔ د هغې ساه راماته وه۔ او هره سلگی ئې اخري ښکارېده۔ د هغې خاوند داسې خاموشه ولاړ ؤ لکه چې يو بُت خپل حس نه لري۔ هغه نه پوهېدو چې خه وکړي۔ بيا ئې زړه له خه راغلل په درنو قدمونو د لېونۍ خواله راغے۔ او چې کله ئې د هغې په سر لاس

کھنبودو نو داسې ئې محسوسه کړه لکه چې د هغې ټول وجود اور اخستې وي - د مخ نه ئې ورله خوله اوچه کړه ولې د هغې په حالت کښې څه فرق رانغړ - خاوند ئې ورته بيا بيا اوازونه وکړل ولې لېونۍ د زبیرگي نه علاوه نور هېڅ هم نه شو وئیلے - د یو ساعت سوچ نه پس د لېونۍ خاوند یوه اوږده ساه رابښکله پاڅېدو او د خاورو منگي نه ئې یو گلاس اوبه راواخستې چې کله اوبه د لېونۍ حلق ته اورسیدې نو سترگې ئې پرانستې - د هغې د خاوند په سترگو کښې د خوشحالی اوبښکې راغلې - لېونۍ په ډېر ارمان خپل خاوند ته وکتل اول مسکۍ شوه بيا ئې ووي ما وبخښه خپله لېونۍ معاف کړه - د هغې د خاوند زړه داسې جټکه وخوړه لکه چې د هغه په سینه کښې طوفان راغلی وي - په اوچو شونډو ئې ژبه رابښکله او لېونۍ ته ئې ووي داسې خبره مه کوه - لېونۍ یو ځل بيا خاوند ته په غور وکتل او وې وئیل زه نوره ژوندۍ نه شم پاتې کېدے د هغې د خاوند په مخ ډېر رنگونه لاره راغلل - هغه یو ځل بره چت ته وکتل بيا ئې د شپې خاموشۍ ته وکتل هغه په یوه ساه ووي ته... ته وار خطا کېږه مه... بس چې که خبر وي دا شپه تېره شي نو زه به دې لورته هسپتال ته بوځم -

د هسپتال د نوم په اورېدو د لېونۍ په مخ لړۍ لړۍ اوبښکې راماتې شوې - د هغې د هسپتال د نوم نه نفرت و -

خاوند ئي چي کله هم د هسپتال خبره کړې وه لېونۍ ورته دواړه لاسه جوړه کړي وو۔ چي ،، د هسپتال نه د هغې د خپلو برگو د لاندې مرگ خوښ دے ،، د اسمان په مخ وريخي نورې هم گوري شوي ۔ د سپو غيا ورو ورو کمېده او د چرگانو بانگونه اورېدے شول ۔ لېونۍ خپله بيماري ژړله او د هغې خاوند خپله بي وسي ۔

شپه سبا شوه خود کلي خلقو ته ددې قيامت پته نه لگيده په ټول کلي کښې صرف نازو ترور داسې ښخه وه چي د لېونۍ خاوند ورته ټوله قيصه کړې وه ۔ خوک چي نن مجبوره وه ۔۔۔ د بيماري د لاسه او د خپلې بي وسي د لاسه ۔

صبا له لېونۍ د گاډي په سيټ کښې پټې سترگې پرته د لوءه هسپتال په لور روانه وه ۔ د هغې سرد نازو ترور په زنگون پروت ؤ او د هغې خاوند د غمونو او فکرونو يو لوءه سيلاب په مخه کړے ؤ ۔

د لوءه هسپتال په وارډونو کښې نن هم گڼه گڼه وه ۔ د زنانه ډاکټري د کمري مخې ته داسې غوبل جوړ ؤ لکه چي هسپتال نه وي د کېډي مېدان وي ۔ اکثر زنانه داسې ښکاريدي لکه چي د مرض د نوم نه نا آشنا وي د هغوي په مخونو د ميک اپ نخښې هم د لري نه ليدے شوي ۔ چي کله به د ډاکټري د کمري دروازه بيرته شوه نو دې سنگار شوؤ ښخو به ټپل جوړ

کرو۔ داسی تہل چي پکبني د هډونو ماتبدو خطرہ وه۔ غتيې او مضبوطي زنانه به دننه لاري او بيماري بي وسه او بي کسه زنانه به هم دغسي د خدائي په اسره پاتي شوي۔ د هسپتال يو غتې پتې نوکر هم په دې پردو زنانه و کبني بي ضرورته تلو راتلو ولي د چا ورته د غږ کولو همت نشو کېدے۔

د لېونۍ خاوند دا هر څه ليدل او په دې خبره پوهېدو چې لېونۍ ولي هسپتال نه نفرت کوي۔ د يو ساعت دپاره د هغه زړه ته هم دا خبره راغله چې واپس کلي ته لاړ شي او د لېونۍ د قسمت فېصله وخت ته پرېږدي۔ هغه گېر چاپېره کتل چې ناگهانه ئې ډاکټر سردار په نظر راغے د هغه په خپلو سترگو يقين نه راتلو چې سردار دلته څنگه راتلے شي۔ ډاکټر سردار د لېونۍ ورور و۔ ولي لېونۍ ونه ليدو۔ ځکه چې د هغې سترگې پټې وې۔ خو چې سترگې ئې غړولې نو د هسپتال په وارډ کېني پرته وه۔ د هغې ورور د هغې سرته ولاړ و د لېونۍ په سترگو کېني غتيې غتيې اوبنکې راغلي خو دا ځل په دغه اوبنکو کېني بي وسي نه وه۔ اعتماد و حوصله وه ځکه چې د هغې وينه د هغې سر ته ولاړه وه۔

ورځ تېره شوې وه او د ماښام لږې خورې وې د هسپتال په وارډ کېني بنځو داسې گپ گرم کړے و چې هډو د ختمېدو نوم ئې نه اخستو هر چا خپله خپله وئيله۔ څوک د بيماري د

لاسه پتہی سترگہی پرتی د خپل انجام پہ انتظار وی۔ ولې د هرې مریضې سره چې کومې درې درې نورې زنانه دپره وی د هغوي د خولو تپولو دپاره هېڅوک نه وو۔ لېونی۔ هم په یو کت کبسي غزبدلې پرته وه۔ کله کله به ئې سترگې راپورته کړې۔ گېر چاپېره به ئې وکتل او بیا به ئې سترگې پتې کړې۔ د هغې خاوند دوه درې ځله وار د تهره راغی د لېونی۔ په اوچو شونډو ئې نظر پرېوتو۔ په زړه کبسي به ئې د پرځه راغلل ولې هېڅ به ئې نه وئیل او بیا داکتر سردار وارخطا وارخطا تهره رانوتو نو د لېونی د خاوند تلوسه سېوا شوه۔ هغه د سردار خولې ته کتل۔ سردار د خپل تندي نه خوله اوچه کړه او بیا ئې یو سوړ اسوبلي سره اووې،، صبا له به اېرېشن وي،،

د اېرېشن د نوم سره د لېونی د خاوند رنگ زیر و تېنېدو لېونی۔ سر راپورته کړو او په سلگو سلگو کبسي ئې ووې زما نور ژوند نه د مې پکار۔ زه مرگ غواړم زه به خود کشي وکړم۔ زما خاوند هسې هم مانه ستر مې شو مې د مې۔ دده به لار خلاصه شي۔ او زه به د سکون ساه واخلم او بیا هغه په بق بق وژرېده۔ داکتر سردار هغې له تسلي ورکړه د نشې خو ستنې ئې ورته ولگولې او بیا په شغ د وار د نه بهر ووتو۔ د لېونی خاوند یو ځل لېونی۔ ته وکتل د هغې سترگې پتې وی هغه په درنو قدمونو د وار د نه بهر راووتو۔ هغه د شپې په توره

تیارۂ کنبی برہ اسمان تہ کتل او پہ سترگو کنبی ئی او بئسکی
تلی راتلی۔

هغه د فکرونو سېلاب په مخه اخسترے و لېونی۔ په هغه
گهراڼه وه۔ ددی باوجود چې لېونی۔ هغه ته مینه نه وه ورکړې۔
ددې باوجود چې لېونی۔ د خپل خاوند هره وره خبره لویه کړې
ده۔ چرې هم داسې موقع نه وه راغلي چې لېونی۔ د خپل خاوند
مشوره منلي وي۔ هغې هر ځل د خپل خاوند په معمولي خبره
اوبسکې توښې کړې وې او خاوند ئی په زړه کنبی ځان ته د
لېونی۔ په واده کولو ستغې سپورې وئیلې۔ ولې نن هغه ته د
لېونی۔ دا ټول عادتونه بڼه بنکار بدل هغه لېونی۔ نه د جدا ژوند
سوچ هم نه شو کولے۔ او بلخوا د لېونی۔ زړه د ژوند نه مور و۔
هغه د بیماری د لاسه دومره تنگه راغلي وه چې خاوند ته ئی
هم نه شو کتلے۔

د هسپتال شپه هم ورو ورو وغزېده او اخر سبا شو۔
لېونی۔ لاوس هم د نشې د لاسه پټې سترگې پرته وه۔ ډاکټر
سردار وار د ته راغے۔ د لېونی۔ خاوند ته ئی غلي غوندي څه
ووي او بيا چې د هسپتال په وار وونو کنبی د معمول غوبل
جوړېدونو لېونی۔ د اېرېشن په تخته پرته وه۔ د هغې خاوند د
اېرېشن د کمري نه بهر وار خطا ولاړ و۔ هغه به کله ځان ته د
لاسي ورکولې او کله به لکه د لېونو ځان سره لگيا شو۔

نازو ترور چي ٿوله شيه ئي د هسپتال په كلڪو سيمتو
 روڼه كړي وه. د ايرېشن د كمري په دروازه كښي ناسته وه.
 خلق تلل راتلل او بيا دوه گڼتېي پس د ايرېشن د
 كمري نه يو سټرېچر راووتو چي دوو كسانو نيولې و. د هغوي
 مخونه په سپينو كپرو پټ وو او په سټرېچر سپين خادر
 غورېدلې و سټرېچر يو شخ سره د زنانه و د وارډ نه كس اړخ ته
 يوې كمري ته ورسولې شو. دا هرڅه د لېونۍ د خاوند مخي نه
 تېر شو خود هغه په خپلو سترگو يقين نه راتلو د هغه زړه
 درزېدو او قسم قسم وسوسې ئي ذهن ته راتلې. هغه لكه د
 لېونو سټرېچر پسي كمري ته منډه كړه. سړي بهر راوتل ولې
 هېڅ ئي ونه وئيل د لېونۍ خاوند نېغ كمري ته لاړو لېونۍ په
 كت كښي خوره وړه پرته وه د هغې سترگې پټې وې. په شونډو
 ئي گز گز پتري ولاړ وو. هغې مسلسل زبیرگي كول. لمبې اوس
 هم د هغې په سر بليدي. او د هغې خاوند په زړه كښي ډېرڅه
 كرل رېبل. دغه ساعت ډاكتر سردار كمري ته راغے. د هغه په
 مخ د خوشحالي. نخښې واضحه ښكارېدې. هغه يو ساعت د
 لېونۍ كت ته ودرېدو د هغې په تندي ئي لاس كېښودو او بيا د
 نازو خواله ورغے چي د ډېر وخت راسي خاموشه ناسته وه.
 سردار هغې ته څه ووئيل او چي هغې خپل پلو پورته كړو نو په
 غېږ كښي ئي يوه وړه او ښكلې ماشومه پرته وه. ډاكتر د خندا

نه شين شو او وي وئيل ،، دا خوزرقبش ده ،، د لبونى-
خاوند په ژور نظر ماشومې ته وکتل مسکې شو او ځان سره ئې
په چپه خوله ووئيل ،، زرقبش ،، -

ورځ يو ځل بيا سترې وه او د مازيگر په غېږ کښې د
اوده کېدو په غرض روانه شوې وه - چې لبونى- سترگې
وغړولې نو يو ځل ئې خپل خاوند ته وکتل مسکې- شوه - بيا
ئې سترگې پټې کړې او چې د ماښام تياره خور بده نو لبونى-
نه د هغې خوئېندې وروڼه او مور پلار چاپېره ناست وو- لبونى-
خپله ماشومه زرقبش پخپلې سينې پورې جوخته نيولې وه او
لکه د لبونو ځان سره په خدا خدا لگيا وه ،، زه مرگ نه
غواړم- زه ژوند غواړم ډېر ژوند --- د خپلې ماشومې زرقبش
دپاره د خپلې زرقبش دپاره ،، د هغې په سينه کښې د مور د
مينې احساسات راپارېدلي وو- خوئېندې وروڼه ئې خاموشه
وو او د مور په سترگو کښې ئې د خوشحالى- اوبسکې تلې
راتلې-

چې يو فکر ئې ادراک کولې نشي
مور د هاغه عظمتونو خلاصه ده

د کور غل

د ،،اپريشن، ، د اعلان کېدو سره په ټوله علاقه ويړه خوره شوې وه . د هر چا په ذهنونو کېنې ،،ډېر سوالونه ، ، تلل راتلل خو چا هم دا فېصله نشوه کولې چې د گلونو ددې گلدر و صباؤن به خه وي . ماشومانو به چې د خپلو پلارانو په مخ د وارخطايي لکيرو ته کتل نو اوبه بورېنېدل . او چې چېرته لري به د جهازونو د شور سره د گولو پرېوتو درزار شو . نو د زاننه و په مخونو به اوبنکې لري لري شوې . هغوي به په سواليه نظر پورته اسمان ته او کتل . د سپين رېرو په جلالي سترگو کېنې به د تيرو وختونو رنگونو چورلکونه اوخوړل . خوبيا به د هغوي اوچو تراړو تراړو شونډو کېنې دغه رنگونه پيکه پيکه شول . او هغوي به خاموشه پاتې شوې .

دھر چا دا کوشش وو چہی زر ترزہ خان د ہور ددغہ لمبونہ اوباسی۔ نہ چا سرہ د کلی غم وو او نئے چا خیل دک کور تہ پہ شا کتلے شو۔ خکھ چہی خبرہ د ،سر،، د بچ کولو وہ۔ چہی خنگہ خنگہ خلق بہی کورہ کبدل۔ د تہول ملک د ہر وگپری زرہ پہ خیلو وطن والو خوڑدو۔۔۔ او بیا دا خبرہ د ملکی حدونو نہ دہرہ لری تہولی نری تہ اور سیدہ۔

پہ لکھونو بہی کورہ۔۔۔ ژریدلو، کپیدلو او زوریدلو کورنو پہ کیمپونو کنبی پناہ واخستہ۔ خود ہغوی اوبسکی نئے کیمیدی خکھ چہی د چا نہ د خیلہی وینہی بہی کفنہ لاشونہ د اللہ تعالیٰ پہ اسرہ پاتہی وو۔ او د چا نہ ماشومان بہی درکہ وو ہریو کیمپ د حشر میدان وو۔ ہر خوا سلگی۔ وہی۔ ہر خوا سانڈی وہی۔ پہ ہر زرہ او ذہن کنبی د خیل تالہ والہ کور ارمان ازغے ازغے کبدو۔ او بیا د تماشینو یوہ لری شروع شوہ۔ شوک د انسانیت د خدمت د پارہ راغلل او چا د ملاکنڈ د کدوالہ و پہ ارمانونو کنبی خیل سیاست لہ خائے ورکولو۔ خو۔۔۔۔ د حالاتو لمبو وھلی سلگی۔ سلگی۔ کدوالہ نئے د چا پہ ،ایمان،، پوھیدل او نئے پہ اسلام۔

خہ مودہ ددی بہی وسہ او بہی کسہ بہی کورہ پہ زخمونو مالگہی اودرولہی شوہی۔ د خیل وطن خلق ،، خیلو،، بہی حیا کرہ۔۔۔ او بیا چہی کلہ دا ڈرامہ مینخ تہ راغلہ چہی د کدی پہ سر

به روپی۔ هم ملاوېږي۔ نو د پښتنو د حيا ، عزت او پښتو
امتحان راغی۔۔۔ او لکه د نور کله پشان د جواری دا داؤ۔۔۔ هم
پښتنو اوبائیلو او د حضرت باچا خان هاغه خبره رښتیا شوه
چې ، پښتانه هر څه ته د ټینګې دي خو ، پیسې ، ، ته د ټینګې
نه دي ، ، ډېر درانه ورکښې سپک شول۔ د رجسټریشن د ټول
نظام په رڼا ورځ سپکاو مې اوشو۔ خلقو د پیسو دپاره د پینځه و
کسانو کورنۍ په شلو شلو حساب کړې۔ د وس خاوندانو د بې
وسه ، یتیمانو او کونډو رنډو حقونه ښه په نره په بده کړه۔ او د
هاغه خلقو په قربانۍ پورې په بق بق خدا اوشوه۔ څوک چې
سرتور په د یو لوی خدای په اسره د کلي نه راوتی وو۔

شیرولي چا چې۔۔۔ څو ورځې وړاندې د خپلو گلدر و په
بده ورځ اوبنګې تویه ولې او هر څه ته به ئې د ، شک ، ، په
نظر کتل۔ او په خپل وېخ ضمیر به ئې فخر کولو۔ د پیسولالچ
په مخه واخستو۔ هغه په یوه داسې محکمه کښې افسر وو
کومه چې د اولسي خدمت محکمه وه۔ د هغه کورنۍ ته د
سرکار له خوا په لوی ښار کښې د اوسېدو اسانې ورکړې شوې
وه۔ خولالچ۔۔۔ د هغه په سترگو پردې راوستې۔ هغه خپل
ضمیر په خپلو لاسو قتل کړو او ځان ئې په هاغه کسانو
کښې شمار کړو د چا چې نه کور وو او نه څوک د تپوس
پوښتنې۔

شپر ولي --- راشن ته هم ٽينگ نه شو او پيسو ته هم - او
 چي ڪله ورته دا معلومه شوه چي د صحافيانو دپاره هم ڇه
 پيسې ٽڪي ملاوڀري نو ڪه هر ڇو هغه صحافي نه وو خوبيا
 ئي هم هلته منڍه ڪره - او په جعلي ڪاغذونو ئي د خپل بي حسه
 ضمير مخ نور هم تور ڪرو - هغه دا ٽولي ،،مرداري،،، خورڀي - خو
 ڪله ورته هم دا احساس نه ڪېدو چي زه ڇه ڪوم - ڪه هر خود
 هغه تعلق دمذهبي خلقو سره وو - خو اوس ترې مذهب هم هير
 وو - پښتو هم هيروه وه او غيرت هم -

شير ولي ته به چي چا د هغه د اصلي حيثيت احساس
 ور ڪرو نو هغه به تند ۽ او چونڀلو او اوبه ئي وئيل - ،، مڙه څوڪ
 ئي ٽپوس ڪوي ،، - او بيا د هغه نه هله ،، ٽپوس ،، او شو چي
 ڪله هغه ددغه پردي حق سره خوشحاله خوشحاله ڪورته روان
 وو - چي ناگهانه ورته خبر راغ ۽ - چي ورکوٽي ماشوم ئي په
 هوائي گولي لگيدل ۽ د ۽ - د شيرولي د لاس نه د راشن سامان
 پريوتو - د هغه په وجود لڙان راغ ۽ - د هغه په ذهن ڪښي هاغه
 ،، حرامي روپي ،، په تيزي سره اوچورليدي - کومي چي هغه په
 ڊپر فخر په بڊه ڪڙي وي - هغه په لاره ڪښي زيڙي بيخلي ولاڙ وو -
 ڪله به ئي د حڪومت له خوا هاغه اساني يادولي کومي چي دده
 ته د نوڪري په بنياد ور ڪڙي شوي وي او ڪله به ئي هم د خپل
 حڪومت سره خپلي دھوڪي او فراڊ ته خيال لاڙو - هغه ته خان

مجرم مجرم بنکاریدو۔ ہغہ پہ درنو قدمونو کورتہ روان شو۔
 چہ دروازی تہ نزدی شو نو د زنانه ؤ ویرونہ ئی واؤریدل۔ ،،وی
 کنہ۔۔۔ ما خودہ تہ وئیلی وو چہ مہ راؤرہ۔۔۔ پہ ما پسہ دا د
 حرامو خورا کونہ۔۔۔ وی کنہ د خوارانو، عاجزانو حق راتہ د گل
 غوندی خوئے واخستو،، شیرولی د خپلی بنسختی دغہ ساندي
 اوریدلہ۔ د ہغہ پہ تور سکان مخ دوه سپینہ سپینہ اوبنسکے
 راغلی۔ او پہ بریتونو کنبہ ئی ورکے شوہ۔ ہغہ یو اسویلو
 اوکرو۔ چہ پورته اسمان تہ ئی اوکتل نو د ہغہ غورونو تہ یو
 اواز راغے۔

،، اللہ تعالیٰ ہر خہ معاف کوی خو پردے حق نہ معاف کوی ،،
 شیرولی اوبورنیدو۔ د ہغہ احساس د ہغہ پہ بہ حسہ ضمیر
 چکونہ لگول۔ او بیا ئی چہ پہ خپل ماشوم مہر خوی سترگی
 اولگیدی نو پہ بق بق پہ ژرا شو۔ ہغہ ژرل او بنسختی ئی ورتہ پہ
 سلگو کنبہ وئیل ژارہ خلہ ،، ورشہ نور د ہاغہ یتیمانو
 خورا کونہ او کونہ ورنہ و حقونہ نور را اوترورہ چہ ما درنہ ہم
 خدائے پاک واخلی پاخہ۔۔۔ ورشہ نور حرام کورتہ راؤرہ ،،۔ پہ
 شیر ولی دا تولی خبری لکہ د تندر گزارونہ لگیدل۔ ہغہ
 ملامتہ زورند سرد خپل ماشوم خوئی پہ مرگ اوبنسکے تویہ ولی
 او خلقو پہ سوالیہ نظرونو یو بل تہ کتل۔

زما نور چاپ کتابونہ

- ۱ محنت کا پہل د ماشومانو لپارہ قیصہ چہی زما د سکول پہ ورخو شپو کنبی پہ کال ۱۹۷۵ء کنبی چاپ شو۔
- ۲ گیلی د کالج پہ ورخو شپو کنبی د لیونو احساساتو، ورومبی شعري مجموعہ،، چہی پہ کال ۱۹۷۸ء کنبی چاپ شوہ۔
- ۳ وینن خوبونہ د یونیورسٹی پہ ورخو شپو کنبی مرتب کرے شوې دویمہ شعري مجموعہ چہی پہ کال ۱۹۸۱ء کنبی چاپ شوہ۔
- ۴ گل بانو د برسوات یوہ اولسی قیصہ چہی پہ منظوم شکل کنبی پہ کال ۱۹۸۲ء کنبی چاپ شوہ۔
- ۵ صلو علیہ ورمیہ نعتیہ مجموعہ چہی پہ کال ۱۹۸۹ء کنبی چاپ شوہ او پہ کال ۱۹۹۱ء کنبی ورتہ د پاکستان پخوانی صدر خدائے بخنبلی غلام اسحاق خان ایوارڈ ورکرو۔

- ۶ رائجی چچی د پښتو د معیاری لطیفو مجموعہ چچی دوه ځله چاپ او خوره شوه. په ورمبې ځل په کال ۱۹۹۲ء او په دویم ځل په ۲۰۰۲ء کښې چاپ شوه.
- ۷ ستا په نوم د شاعری دویمه مجموعہ چچی په کال ۱۹۹۳ء کښې چاپ او خوره شوه.
- ۸ ډالی په دې کتاب کښې د عبدالحمید بابا او علي خان بابا هاغه منتخب غزلې شاملې دي کومې چچی دیو بل سره فکري مناسبت لري. د نوموړي شاعر دا دیوان د مکملې دیباچې او د لټون نه پس د نوي کلام سره چاپ شوه او خور شوه دے.
- ۹ دیوان احمد دین طالب د کشمیر د خونړو حالاتو په حقله د سلیم نگر دیزې د کتاب ،، می ۱۰ نئے کشمیر جلتے دی کھا ،، دا ترجمہ د یوې ډېرې تفصیلي دیباچې سره په کال ۱۹۹۷ء کښې خوره شوه.
- ۱۱ مشکني د شاعری دا دریمه مجموعہ په کال ۲۰۰۲ء کښې خوره شوه چچی ورکښې د غزلو نه علاوه آزاد نظمونه او قطعې هم شاملې دي.

- ۱۲ لہونتوب د ازاد نظمونو، قطعاتو او غزلو دا مجموعہ
پہ کال ۲۰۰۵ء کبني بيا پہ کال ۲۰۰۶ء او
بيا پہ کال ۲۰۰۷ء کبني چاپ شوې ده۔
- ۱۳ جلوي د جديد نعتونو دا مجموعہ پہ کال ۲۰۰۶ء
کبني چاپ شوه چې ورته د پاکستان
پخواني وزير اعظم شوکت عزيز ايوارډ
ورکړو۔ او دا هم ددې کتاب برکت وو چې زه
د حکومت پاکستان له خوا په خصوصي
توگه،، عمرې،، ته اولبرلې شوم۔
- ۱۴ لېونۍ
سندري د منتخب فلمي او غېر فلمي هاغه سندرو
مجموعه چې د ادب په چوکاټ کبني ځائے
کړے شوي دي په دې کتاب کبني گني
نظمنه هم شامل دي۔ چې په کال ۲۰۰۷ء
کبني چاپ شومے دے۔
- ۱۵ ډاکټر کبير
ستورے د بره پښتونخوا د لوائے مبارز ځدائے بخښلي
ډاکټر کبير ستوري د ژوند او ملي خدمت
په حواله دا کتاب د ډېرو پوهانو، روشن
فکرانو او ليکوالو احساسات لري۔ چې په
کال ۲۰۰۷ء کبني چاپ شومے دے۔
- ۱۶ ما هېرولے نة
شې په لنډو بحرونو کبني د غزلو دا مجموعہ په
کال ۲۰۰۸ء کبني چاپ شوې ده۔ چې په

- ۱۷ اے گنبد
خضریٰ
آخرہ کنبی دوه،، لہونی سندرې،، ہم لري۔
پہ حرم شریف کنبی د لیکلو نعتونو دا
مجموعه چي د هر لفظ لیکلو ئي زما روح
ته سکون او زړه ته اطمینان رابخیلے دے۔
- ۱۸ ماتہ آئینہ
(دریم چاپ)
د افسانو دا مجموعہ چي هرہ،، المیہ،،
ئې ستاسو د توجه پامته داره ده۔

کتابونه مي ډ پر اولیکل لائقه
لاد شعر په رموزو نه پوهېږم

لائق زاده لائق

جون ۲۰۰۹ء

**Get more e-books from www.ketabton.com
Ketabton.com: The Digital Library**